

اکائی-8

اکائی کے اجزا

..... مقصد	8.1
..... تمہید	8.2
..... مفعول بہ کی تعریف	8.3
..... مفعول بہ کا اعراب	8.4
..... مفعول بہ کی قسمیں (یا صورتیں)	8.5
..... مفعول بہ کا عامل	8.6
..... مفعول بہ کا تعدد	8.7
..... فاعل اور مفعول بہ کی ایک دوسرے پر تقدیم	8.8
..... مفعول بہ کی فعل اور فاعل پر تقدیم	8.9
..... مفعول بہ کے فعل کا حذف	8.10
..... معلومات کی جانچ	8.11
..... منادی	8.12
..... منادی کے اقسام	8.13
..... منادی کا اعراب	8.14
..... مستغاث بہ	8.15
..... مندوب	8.16
..... اغراء	8.17
..... تحذیر	8.18
..... اشتغال	8.19

8.20 معلومات کجانیچ
.....

مفعول بہ

مقصد

اس اکائی کو پڑھ کر طلبہ:

- ☆ مفاعیلِ خمسہ کی پہلی قسم مفعول بہ سے واقف ہو جائیں گے۔
 - ☆ مفعول بہ کی قسموں سے آگاہ ہو جائیں گے۔
 - ☆ مفعول بہ کے عوامل کو جان لیں گے۔
 - ☆ مفعول بہ کے متعدد ہونے پتہ چل جائے گا۔
 - ☆ مفعول بہ کی تقدیم یا تاخیر کے احکام سے باخبر ہو جائیں گے۔
 - ☆ مفعول بہ کے عامل (فعل) کے حذف کے مقامات سے واقف ہو جائیں گے۔
- خصوصاً مندرجہ ذیل اصطلاحات کی تفصیل کو جان لیں گے:

۱۔ امتیازی ۲۔ اغراء ۳۔ تحذیر ۴۔ اشتغال

ہر منادی کے تحت مزید تین اصطلاحات کو جان لیں گے:

۱۔ ترخیم ۲۔ مستغاث بہ ۳۔ مندوب

تمہید

اسم کی اعرابی علاقوں میں تین ہیں: رفع، نصب اور جر

جس اسم پر رفع آجائے اس کو مرفوع کہا جاتا ہے اور اس کی جمع مرفوعات ہے، اور جس اسم پر

نصب آجائے اس کو منصوب کہا جاتا ہے، اس کی جمع منصوبات اور جس اسم پر جر آجائے اس کو مجرور کہا جاتا

ہے، اس کی جمع مجرورات ہے۔

اس سبق میں منصوبات کی پہلی قسم مفعول بہ سے بحث کی جائے گی، مفعول کی جملہ پانچ قسمیں

ہیں، انہیں مفاعیلِ خمسہ کہا جاتا ہے وہ یہ ہیں:

۱۔ مفعول بہ ۲۔ مفعول مطلق ۳۔ مفعول فیہ (ظرف)

۴۔ مفعول بہ ۵۔ مفعول معہ

فعل لازم ہوگا یا متعدی ہوگا، اگر فعل لازم ہوگا تو اسے مفعول بہ کی حاجت نہیں ہوتی جیسے:
جلسہ زید (زید بیٹھا) اور اگر فعل متعدی ہو تو فاعل کے ساتھ مفعول کا بھی تقاضہ کرے گا جیسے:
أكل زید الخبز (زید نے روٹی کھائی)

مفعول بہ کی تعریف

مفعول بہ وہ اسم ہے جس پر فاعل کا فعل واقع ہو، جیسے: ضرب خالدًا ولدًا (خالد نے ایک لڑکے کو مارا)، اس مثال میں ”خالد“ فاعل ہے اور (ولدًا) مفعول بہ ہے، اور وہ منصوب ہے اور یہاں نصب کی علامت فتح ہے۔

مفعول بہ پر فاعل کا اثر بطور اثبات ہوگا یا بطور نفی۔

جیسے: كتب التلميذ الدرس (طالب علم نے سبق لکھا)

لم يكتب التلميذ الدرس (طالب علم نے سبق نہیں لکھا)

مفعول بہ کا اعراب

مفعول بہ منصوب ہوتا ہے، نصب کی چار علامتیں ہیں: فتح (یہ علامت بکثرت استعمال ہوتی ہے) کسرہ، الف اور یاء۔

نصب کی اور ایک علامت فتح تقدیری ہے جس کا ظہور کلمہ کے آخر میں نہیں ہوتا، فتح کو مان لیا جاتا ہے، مفعول بہ کے منصوب ہونے کی حسب ذیل صورتیں ہیں۔

مفعول بہ، مفرد منصرف صحیح اور جمع مکثر ہونے کی صورت میں اس کا نصب فتح سے ہوتا ہے۔

جیسے: رأيت رجلاً و رأيت رجلاً

اور غیر منصرف ہونے کی صورت میں فتح (بغیر تنوین) سے۔

جیسے: رأيت عمر (میں نے عمر کو دیکھا)

اور جمع مؤنث سالم کی صورت میں مفعول بہ کا نصب کسرہ سے ہوتا ہے۔

جیسے: رَأَيْتُ الْعَالِمَاتِ (میں نے عالم عورتوں کو دیکھا)

اسماءِ خمسہ کی صورت میں (الف) سے۔

جیسے: رَأَيْتُ أَبَا بَكْرٍ

وَقَابِلَتْ أَخَا خَالِدٍ (میں نے خالد کے بھائی سے ملاقات کی)

تشنیہ کی صورت میں یاءِ ما قبلِ فحۃ سے۔

جیسے: لَقِيتُ الشَّاهِدِينَ (میں دو گواہوں سے ملا)

جمع مذکر سالم کی صورت میں یاءِ ما قبلِ کسرہ سے۔

جیسے: لَقِيتُ الشَّاهِدِينَ (میں گواہوں سے ملا)

أَحَبُّ الصَّادِقِينَ (میں سچوں کو پسند کرتا ہوں)

اسم منقوص کا اعراب فتح لفظی ہوتا ہے۔

جیسے: سَمِعْتُ الدَّاعِيَ (میں نے دعوت دینے والے کو سنا)

اور اسم مقصور کا اعراب فتح تقدیری سے۔

جیسے: أَخَذْتُ الْعَصَا (میں نے لاٹھی لی)

اور اسی طرح کسی بھی اسم کی اضافت یاءِ متکلم کی طرف ہو تو اس کا اعراب فتح تقدیری ہوتا ہے۔

جیسے: نَصْرَتُهُ أَخِي (میں نے اپنے بھائی کی مدد کی)

وَأَحْتَرَمْتُ مُعَلِّمِي (میں اپنے استاذ کا احترام کرتا ہوں)

مفعول بہ کی قسمیں (یا صورتیں)

مفعول بہ یا تو اسم صریح ہوگا یا غیر صریح ہوگا۔

(الف) اگر مفعول بہ اسم صریح ہوگا تو معرب ہوگا یا مبنی ہوگا، معرب ہونے کی صورت میں صرف اسم

ظاہر ہوگا (ضمیری کی صورت میں نہیں ہو سکتا)

جیسے: قَرَأْتُ الْكِتَابَ (اسم ظاہر کی بہت سی مثالیں گذر چکی ہیں)

☆ اگر مفعول بہ اسم مبنی ہو تو وہ ضمیر کی صورت میں ہوگا خواہ وہ متصل ہو یا منفصل، یا وہ اسم اشارہ

ہوگا یا اسم موصول ہوگا۔

(۱) ضمیری متصل:

جیسے: اللِّصُّ ضَرْبَهُ الشَّرْطِيُّ (چور کو پولسی نے مارا)
زُرْتُهٗ اَمْسِ (میں کل اس سے ملا) ان دونوں مثالوں
ان دونوں مثالوں میں (ہا) ضمیر مفعول بہ ہے۔

(۲) ضمیر منفصل:

جیسے: اِيَّاكَ نَعْبُدُ وَاِيَّاكَ نَسْتَعِينُ (ہم تیری ہی عبادت کرتے ہی اور تجھ ہی سے مدد
مانگتے ہیں) اس مثال میں اِيَّاكَ ضمیر مفعول بہ ہے۔

(۳) اسم اشارہ جیسے: رَأَيْتَ هَذَا الطَّالِبَ اس میں (هذا) اسم اشارہ مفعول بہ ہے۔
اسم موصول۔ جیسے: اَكْرَمَتِ الَّذِي زَارَنِي (میں نے اس کا اکرام کیا جو میری
ملاقات کے لئے آیا) اس میں (الَّذِي) مفعول بہ ہے۔

(ب) اگر مفعول بہ غیر صریح ہو تو اس کی حسب ذیل صورتیں ہیں:

☆ مصدر مؤول: (أَنَّ) اپنے اسم و خبر سے مل کر یا (أَنَّ) اپنے ما بعد فعل اور فاعل سے مل کر
مصدر کی تاویل میں مفعول بہ ہوگا۔

جیسے: عَلِمْتُ أَنَّ خَالِدًا نَاجِحٌ (مجھے معلوم ہوا کہ خالد کامیاب ہے) اَنَّ اور اس کا ما بعد
مصدر کی تاویل میں (علمتُ) کا مفعول بہ ہے، اس کی تاویل یہ ہے: عَلِمْتُ نَجَاحَ خَالِدٍ، (أَنَّ) جملہ
اسم پر داخل ہوگا اور (أَنَّ) جملہ فعلیہ پر، جیسے: ثُمَّ حَبُّ أَنْ يَنْجَحَ (میں چاہتا ہوں کہ وہ کامیاب
ہو جائے) اس کی تاویل یہ ہے: أَحَبُّ نَجَاحِهِ.

ایسا جملہ جو افعال ظن و یقین یا افعال قلوب کے بعد واقع ہو تو وہ مفرد کی تاویل میں ہو کر ان
افعال کا مفعول دوم ہوگا، جیسے: ظَنَنْتُكَ تَجْتَهُدُ (میں نے تجھے گمان کیا کہ تو محنت کر رہا ہے)
(تَجْهَدُ) محل نصب میں (ظننت) کا مفعول ثانی ہے، اس کی تاویل اس طرح ہے: ظننتک
مجتهدا.

☆ مفعلو بہ غیر صریح کی اور ایک صورت یہ ہے کہ فاعل کا فعل مفعول پر حرف جر کے واسطے سے واقع ہو، جیسے: ذہبتُ بخالدٍ (میں خالد کو لے کر گیا) امسکتُ بیدہ (میں نے اس کے ہاتھ کو پکڑا)

مفعول بہ کا عامل

مفعول بہ کو نصب دینے والے عوامل مندرجہ ذیل ہیں:

- (الف) فعل متعدی، جیسے: قد أنزل الله اليكم ذكراً (اللہ نے تمہاری طرف ذکر کونازل کیا)
- (ب) شبہ فعل، جیسے: والذاكرين الله كثيراً (اور اللہ کا کثرت سے ذکر کرنے والے) اللذلفظ جلالۃ (الذاكرين) اسم فاعل کا مفعول بہ ہے۔
- (ج) مصدر، جیسے: حُبُّكَ الشَّيْءِ يَعْصِي وَيُصِمُّ (تیرا کسی چیز سے محبت کرنا اندھا اور بہرا بنا دیتا ہے)، (الشَّيْءِ) ”حَبِّ“ مصدر کا مفعول بہ ہے۔
- (د) اسم فعل، جیسے: عَلَيْكُمْ أَنْفُسُكُمْ (تم اپنے نفسوں کو لازم کر لو یا حفاظت کر لو)، انفسکم (عليکم) اسم فعل امر کا مفعول بہ ہے، اس کے معنی الزموا یا احفظوا ہے۔

مفعول بہ کا تعدد

فعل متعدی کبھی ایک مفعول کو چاہتا ہے اور کبھی ایک سے زیادہ اگر وہ متعدی بہ و مفعول ہے تو مفعول بہ دو ہوں گے اور اگر متعدی بہ سے مفعول ہے تو مفعول بہ تین ہوں گے، افعال متعدی بہ کے اعتبار سے مفعول بہ کے تعدد کی چار قسمیں ہیں:

- ۱۔ وہ افعال جو صرف ایک مفعول کو نصب دیتے ہیں، ان کی بہت سی مثالیں گذر چکی ہیں۔
- ۲۔ وہ افعال جو دو مفعول کو نصب دیتے ہیں، ان دونوں کی اصل مبتدا اور خبر ہوگی، اگر فعل و فاعل کو الگ کر دیا جائے تو ہو مبتدا و خبر بن سکتے ہیں جیسے: ظننتُ الطالبَ مجتهدًا (میں نے طالب علم کو محنتی گمان کیا) ”الطالب“ مفعول اول ہے اور ”مجتهد“ مفعول ثانی ہے، ان کی اصل (الطالب مجتهد) ہے۔

ان افعال کا تعلق افعال ظن و یقین اور تحویل سے ہوگا، جیسے حسبُ الرجل غنياً (میں نے

آدمی کو مالدار خیال کیا)

علمتُ الفوزَ طريقَ النجاحِ (میں نے علم کو کامیابی کا راستہ جانا)

جعلَ الصَّائِغُ المعدِنَ ذهبًا (سنانے دھات کو سونا بنا دیا)

۳۔ وہ افعال جو دو مفعولوں کو نصب دیتے ہیں، اُن کی اصل مبتدال و خبر نہ ہوگی، ان افعال کا

تعلق ”أعطى و أخواتها“ کے باب سے ہوگا (أعطى و سأل و لستى و أطعم و غیرہ)

جیسے: أعطيتُ الفقيرَ درهماً (میں نے فقیر کو ایک درہم دیا)

كسا الغنى المسكينَ ثوبًا (مالدار نے غریب کو کپڑا پہنایا)

۴۔ وہ افعال جو تین مفاعیل کو نصب دیتے ہیں جیسے: أعلم، أخبر، أنبأ، حدث و غیرہ (ان

کی تعداد کم ہے) جیسے: أعلمتُ الصديقَ الامتحانَ سهلاً (میں نے دوست کو بتایا کہ امتحان آسان

ہے) أخبرتُ زيدًا خالدًا ناجحًا (میں نے زید کو خالد کے کامیاب ہونے کی خبر دی)

فاعل اور مفعول بہ کی ایک دوسرے پر تقدیم

جملہ فعلیہ میں مفعول بہ کا اصل مقام فعل اور فاعل کے بعد ہے، مگر کبھی مفعول بہ فاعل سے پہلے

آتا ہے۔ جیسے: كتبَ الدرسَ خالدًا، اصل ترتیب یہ ہے: كتبَ خالدًا الدرسَ.

فاعل یا مفعول بہ کی تقدیم کبھی جوازی ہوتی ہے اور کبھی وجوبی۔

☆ تین مقامات میں فاعل کو مفعول بہ پر مقدم کرنا واجب ہے۔

۱۔ اگر اعراب کے تقدیری ہونے کی وجہ سے التباس واقع ہو تو اس وقت فاعل مقدم ہوگا۔ جیسے:

أكرمَ يحيى عيسى (یحییٰ نے عیسیٰ کا اکرام کیا)، علمَ أخى ابنى (میرے بھائی نے میرے بیٹے کو

تعلیم دی) اگر کوئی التباس واقع نہ ہو تو فاعل پر مفعول کی تقدیم جائز ہے۔ جیسے: أكرمَ يحيى سلمى

(سلمیٰ نے یحییٰ کا اکرام کیا) اس مثال میں سلمیٰ فاعل ہے جو فاعل سے مؤخر ہے۔

۲۔ جب فاعل ضمیر متصل ہو، جیسے: كتبْتُ الدرسَ (میں نے سبق لکھا)

۳۔ جب فاعل کا مفعول بہ ہر قصر (حصر) کرنے کا ارادہ ہو، جیسے: ما ضرب خالدٌ إلاً

زيدًا (خالد نے زید کے سوا کسی کو نہیں مارا)

☆ تین مقامات میں مفعول بہ کو فاعل پر مقدم کرنا واجب ہے۔

۱۔ جب مفعول بہ کا فاعل پر قصر کرنے کا ارادہ ہو۔ جیسے: ما ضرب خالدًا إلا زيدًا (خالد کو زید کے سوا کسی نے نہیں مارا)

۲۔ جب مفعول بہ ضمیر متصل ہو اور فاعل اسم ظاہر ہو۔ جیسے: أُناسي خالدًا (خالد میرے پاس آیا) سألَ المعلمُ (استاذ نے اس سے سوال کیا)

۳۔ جب فاعل میں ایسی ضمیر ہو جو مفعول بہ کی طرف لوٹتی ہے تو مفعول بہ کو فاعل پر مقدم کرنا ضروری ہے۔ جیسے: سَكَنَ الدارَ بانيها (گرھ میں اس کے بنانے والے نے سکونت اختیار کی) اور اللہ تعالیٰ کا ارشاد ہے: واذا ابتلى ابراهيمَ ربُّه (اور جب ابراہیم علیہ السلام کو ان کے رب نے آزمایا)

اگر مذکورہ صورت میں مفعول بہ کو فاعل پر مقدم کرے تو اضماعیل الذکر (ذکر یعنی مرجع سے پہلے ضمیر کا لانا) لازم آئے گا جو ناجائز ہے۔

مفعول بہ کی فعل اور فاعل پر تقدیم

جس طرح مفعول کی تقدیم فاعل پر جائز ہے اسی طرح کبھی مفعول بہ کو فعل و فاعل پر مقدم کرنا جائز ہے۔ جیسے: زيدًا ضربتُ (میں نے زید کو مارا) مگر فاعل کو فعل سے پہلے ذکر کرنا جائز نہیں۔

مندرجہ ذیل مقامات میں مفعول بہ کو فعل پر مقدم کرنا واجب ہے:

۱۔ جب مفعول بہ اسم استفہام ہو، کیونکہ استفہام جملہ میں صدارت کو چاہتا ہے۔ جیسے: مَنْ ضربتُ؟ (تو نے کس کو مارا؟)، کم کتابًا اشتریتُ؟ (تو نے کتنی کتابیں خریدی؟)

ان مثالوں میں (مَنْ) اور (كَمْ) محل نصب میں مفعول بہ ہے۔

۲۔ جب کسی اسم کی اضافت اسم استفہام کی طرف ہو۔ جیسے: کتابَ مَنْ أخذتُ؟ (تو نے کس کی کتاب لی) ابنِ أيہم قابلتُ؟ (اُن میں سے کس کے بیٹے سے تو نے ملاقات کی؟)

۳۔ جب مفعول بہ اسم شرط ہو۔ جیسے: اللہ تعالیٰ کا ارشاد ہے: مَنْ يُضلل اللہ فلا ہادی له (جس کو اللہ گمراہ کرنے تو اس کو کوئی ہدایت دینے والا نہیں) (مَنْ) اسم شرط محل نصب میں مفعول بہ ہے۔

۴۔ جب گم اور کاین خبر یہ ہو، جیسے: کم کتابِ قرأت! (کتنی ہی کتابیں میں نے پڑھی)، کَیِّن مِّنْ عِلْمٍ حَوِیْتُ (کتنے ہی علوم کا میں نے احاطہ کیا)

مفعول بہ کے فعل کا حذف

کبھی مفعول بہ کے فعل کو قرینہ کی وجہ سے جوازاً حذف کیا جاتا ہے۔ یعنی سیاقِ کلام سے اس کا محذوف ہونا سمجھ میں آتا ہو، جیسے: کوئی آپ سے سوال کرے: ”ماذا کتبت“ (تو نے کیا لکھا) تو آپ جواب میں کہتے ہیں ”رسالۃ“ یعنی خط لکھا اور یہاں فعل کو ذکر کرنا بھی جائز ہے۔ جیسے: کتبت رسالۃً لیکن بعض مقامات ایسے ہیں جہاں مفعول بہ کے فعل کو حذف کرنا واجب ہے، ان میں پہلی صورت سماعی ہے، یعنی اس فعل کے حذف کرنے پر کوئی قاعدہ نہیں ہے۔ اہل عرب سے اسی طرح سنا گیا، اور باقی مقامات قیاسی ہیں۔

مفعول بہ کے فعل کا حذف سماعی طور پر جملوں میں عام ہے جو ضرب الامثال ہیں یا ضرب الامثال کے مشابہ ہیں۔ جیسے: مہمان کے استقبال کے موقع پر کہا جاتا ہے: ”أَهْلًا وَّ سَهْلًا“ اس کا مرادی معنی خوش آمدید ہے، یہ دونوں کلمات فعل محذوف کے مفعول بہ ہیں، اس کی اصل یہ ہے: أُنِیْتُ أَهْلًا (تم اپنے ہی گھر والوں میں آئے ہو) و نَزَلْتُ سَهْلًا (اور تم نرم زمین میں اترے ہو، یہاں تمہارے لیے خوشگوار ماحول ہے) اور جیسے کہا جاتا ہے: امر نفسہ، اس کی اصل عبارت یہ تھی اُتْرُکُ امْرَأً و نَفْسَهُ (آدمی کو اور اس کی ذات کو چھوڑ دے) اور جیسے: اللہ تعالیٰ کا ارشاد ہے: ”انْتَهُوا خَيْرًا لِّكُمْ“ اس آیت میں ”خیراً“ مفعول بہ کا فعل محذوف ہے، اس کی اصل یہ ہے: انتھوا عن التثلیث واقصدوا خیراً لکم (یعنی اے نصاریٰ! تم تین خاد کہنے سے باز آ جاؤ اور اپنے لیے بہتری کا قصد کرو)

اس کے علاوہ اور چند مقامات ایسے ہیں جہاں مفعول بہ کے فعل کو وجوبی طور پر حذف کیا جاتا ہے۔ جیسے: منادی اور اس کے متعلقات، تحذیر و اعزاء اور اشتغال آنے والے دروس میں ان سے مستقل طور پر بحث کی جائے گی۔

معلومات کی جانچ

- ۱۔ مفاعیلِ خمسیہ کے نام بتاؤ؟
- ۲۔ مفعول بہ کی تعریف اور اس کے اعراب کی صورتیں بتائیے۔
- ۳۔ مفعول بہ کی قسمیں ذکر کیجیے؟
- ۴۔ مفعول بہ کے عوامل معاً مثلہ لکھیے۔
- ۵۔ سبق میں مذکور مفعول بہ کے تعدد کی چار قسمیں بتائیے۔
- ۶۔ مفعول بہ کی فاعل پر وجوبی تقدیم کی صورتیں بتائیے۔
- ۷۔ کن صورتوں میں مفعول بہ کی فعل اور فاعل پر تقدیم ضروری ہے؟
- ۸۔ مفعول بہ کے فعل کے وجوبی اور جوازی حذف کی ایک ایک مثال تحریر کیجیے۔

تمرینات تحریر کیجیے

- 1۔ مندرجہ ذیل کلمات کی تشبیہ و جمع کو مفعول بہ کے طور پر اپنے جملوں میں استعمال کیجیے۔
 أخت. صادق. صادقة. رجل. امرأة
- 2۔ مندرجہ ذیل جملوں کا ترجمہ کیجیے اور ان میں مفعول بہ کا تعین کیجیے۔
 الف. أهلك الناس الدراهم ب. علمت أنك مجتهد
 ج. أعطاني جائزة د. قابلتُ الذي نجع
 ه. يحب خالدٌ أن يكون مهندساً و. مدحت عيسى سلمى
 ز. أعطى المعلم التلميذ كتاباً ح. كم كتاباً قرأت؟
 ط. أئى كتابٍ تقرأُ تستفيدُ ي. ما كتب الدرس إلا زيد
- 3۔ خالی جگہوں کو مناسب مفعول بہ سے پر کر کے جملوں کا ترجمہ کیجیے۔
 الف. يعجبني حُبك ب. وجدت العلم
 ج. هزَمَ النسيم د. أكرم تلميذهُ

- ہ. نظم الشاعرِ الا
 و. المؤمن شاکرٌ
 ز. کتابا اشتریت؟
 ح. رأیت؟
 ط. أعلمت خالدًا
 ی. عامل بما تحبّ أن يعاملوک به.

منادی

مفعول بہ کے فعل (عامل) کو حذف کرنے کی وجوہی صورت ایک تو سماعی ہے جس کا ذکر گذر چکا، اور دوسری صورت قیاسی ہے، قیاسی طور پر فعل کو حذف کرنے کی پہلی صورت منادی ہے، پھر منادی سے تعلق رکھنے والی مزید تین بحثیں: (۱) ترخیم (۲) مستغاث بہ (۳) مندوب۔

۱۔ تعریف منادی: مندی وہ اسم ہے، جس سے پہلے حرف نداء آئے، اور اسے حرف نداء کے ذریعے پکارا گیا ہو، جیسے: یازید (اے زید)

منادی کے فعل کو کثرت استعمال کی گجہ سے حذف کر کے حرف نداء کو اس کے قائم مقام کر دیا جاتا ہے، جیسے: یا زید، اصل میں اَدْعُوْ زیدًا (میں زید کو پکارتا ہوں) تھا، اس لئے منادی فعل محذوف اَدْعُوْ یا اَنَادِیْ کا مفعول بہ ہوا کرتا ہے۔

حروف نداء پانچ ہیں: یا، آیا، ہیآ، ائی، اُ (همزہ مفتوحہ)

منادی کے اقسام

۱۔ مفرد معرفہ ۲۔ نکرہ مقصودہ (یا معینہ) ۳۔ نکرہ غیر مقصودہ

۴۔ مضاف ۵۔ شبہ مضاف

پہلی دو قسمیں مبنی ہیں اور باقی تین اقسام معرب ہیں۔

منادی کا اعراب

پانچ مذکورہ اقسام کے اعراب کی تفصیل حسب ذیل ہے:

۱۔ مفرد معرفہ: اگر منادی مفرد معرفہ ہو تو مبنی بر رفع ہوگا، جیسے: یا زید! یا فاطمة

یہاں مفرد معرفہ سے مراد مفرد علم ہے، اور مفرد وہ ہے جو مضاف یا شبہ مضاف نہ ہو، یہاں مفرد،

تشنیہ اور جمع کے مقابلے میں نہیں ہے، چنانچہ مفرد معرفہ کا اطلاق تشنیہ اور جمع پر بھی ہوگا، جیسے:

یا زیدُ. یا زیدانِ. یا زیدونَ

یا فاطمةُ. یا فاطمتانِ. یا فاطماتُ

نوٹ: قرنیہ پائے جانے کی صورت میں حرف نداء (یا) کو حذف کرنا جائز ہے۔

جیسے: کلام حکیم میں ارشاد ہے: ”یوسف أعرض عن هذا“ اس کی اصل یہ ہے: یا

یوسف!

۲۔ نکرہ مقصودہ: وہ منادی ہے، جس سے کسی معین ذات کا ارادہ کیا جائے، متکلم کے ذہن

میں وہ پہلے سے معین و معروف ہو، اس کا بھی اعراب مفرد معرفہ کی طرف مبنی بررفع ہوگا، جیسے: یا تلمیذ!

اكتب الدرسَ. یا تلمیذان! اکتبا الدرسَ. یا تلامیذ! اکتبوا الدرسَ.

نوٹ: اگر منادی معرف باللام ہو تو منادی اور حرف نداء کے درمیان مذکر کے لیے (أیتھا) اور مؤنث کے

لیے (أیتھا) لایا جائے گا، جیسے: یا أیتھا الطالب! یا ایتھا الطالبة، اور (یا) کو حذف کر کے أیتھا

الطالب! اور أیتھا الطالبة بھی کہنا جائز ہے۔

۳۔ نکرہ غیر مقصودہ: جب منادی ایسا نکرہ جو معین نہ ہو تو وہ منصوب ہوگا، جیسے: کوئی اندھا

کہے: یا رجلاً! خذ بیدی (اے وہ آدمی! میرا ہاتھ پکڑ لے) وہ نہیں جانتا کہ سامنے کون شخص ہے، یا

بغیر کسی تعین کے کہا جائے، جیسے واعظ کا قول یا غافلاً! تنبہ (اے غافل! بیدار ہو جا)

۴۔ مضاف: اگر منادی مضاف ہو تو منصوب ہوگا، جیسے:

یا عبدَ اللہ! یا اهلَ الكتاب! یا قارئَ القرآن!

۵۔ سبہ مضاف: اگر منادی شبہ مضاف ہو تو مضاف کی طرح وہ بھی منصوب ہوگا، جیسے:

یا طالعاً جبلاً (اے پہاڑ کے چڑھنے والے)

یا واسعاً علمه (اے وہ ذات جس کا علم وسیع ہے)

یا راغباً فی العلم (اے علم میں رغبت رکھنے والے)

مشابہ مضاف وہ ہے، جس کا معنی اس کے معمول (فاعل یا مفعول وغیرہ) کے بغیر مکمل نہیں ہوتا،

جس طرح مضاف مضاف الیہ کے بغیر مکمل نہیں ہوتا۔

خلاصہ: اگر منادی مفرد معرفہ ہو یا نکرہ مقصودہ تو مبنی بر رفع ہوگا اور اگر منادی مضاف یا شبہ مضاف یا نکرہ غیر مقصودہ ہو تو منصوبہ ہوگا۔

ترخیم

ترخیم: ترخیم باب تفعیل کا مصدر ہے، اس کے لغوی معنی نرم اور آسان کر دینے کے ہیں۔
ترخیم کے اصطلاحی معنی یہ ہے کہ منادی کے آخر سے ایک یا زائد حروف کو تخفیف کی وجہ سے حذف کر دیا جائے، اور جس کا آخری حرف تخفیفاً حذف کر دیا جاتا ہے اسے منادی مُرْتَمِّم کہتے ہیں، جیسے: یا حارِ، اس کی اصل یا حارِث تھی۔

منادی میں ترخیم کی شرط یہ ہے کہ وہ علم مفرد ہو اور اس کے تین سے زائد حروف ہو۔
منادی سے دو حرف حذف کیے جانے کی شرط یہ ہے کہ اس کے آخری حرف صحیح سے پہلے حرف مدّہ ہو۔ جیسے: یا مَنْصُ، اس کی اصل مَنْصُور تھی، یا منادی کے آخر میں دو حرف زائد ہوں تو ان دونوں کو حذف کیا جائے گا۔ جیسے: یا عِثْمُ اس کی اصل یا عِثْمَانُ تھی۔

منادی مُرْتَمِّم کا اعراب: منادی مُرْتَمِّم کے آخر میں دو حرکتیں جائز ہیں: ایک اس کی اپنی اصلی حرکت یعنی ترخیم سے پہلے اس حرف کی جو حرکت تھی اسے باقی رکھنا جائز ہے۔ جیسے: یا حارِث کو یا حارِ پڑھنا، اور دوسری حرکت یہ ہے کہ اسے مبنی بر ضمّہ پڑھا جائے۔ چونکہ اس کے آخر حرف کے حذف کے بعد اس کی شکل منادی مستقل کی ہوگی، لہذا وہ مفرد معرفہ ہونے کی وجہ سے پڑھا جائے گا۔ جیسے: یا حارِث کو یا حارِ بھی پڑھنا جائز ہے۔

مُستغاث بہ:

مُستغاث بہ: یہ لفظ استغاثہ کا کاسم مفعول ہے، استغاثہ کے معنی مدد طلب کرنے کے ہیں، اس بحث کا تعلق دو باتوں سے ہے:

۱۔ مُستغاث بہ: وہ ہے جس سے مدد طلب کی جائے یا فریاد طلب کی جائے، اور یہ درحقیقت

منادی ہوتا ہے، اس لیے اسے منادی مستغاث بھی کہا جاتا ہے۔

۲۔ مستغاث لہ: وہ ہے جس کے لیے مدد طلب کی جاتی ہے یا جس کے خاطر کسی سے فریاد کی جاتی ہے۔

مستغاث یہ وہ منادی ہے جسے حرفِ نداء (یا) کے ذریعے سے پکارا جائے اور وہ (یا) أَلْتَجِيْ يَا أَسْتَعِيْثْ فَعْل کے قائم مقام ہوتا ہے۔ جیسے: يَا لَزِيْدٍ لِّلْمَظْلُوْمِ (اے زید! مظلوم کی مدد کریا فرسی کر) مستغاث بہ لام مفتوحہ سے مجرور ہوگا اور اسے لام استغاثہ بھی کہا جاتا ہے، اور مستغاث لہ لام جارہ سے مجرور ہوگا، مستغاث اور مستغاث لہ کے درمیان فرق کے لیے پہلا لام فتح سے اور دوسرا لام کسرہ سے استعمال کیا جائے گا۔ مذکورہ مثال میں ”زید“ مستغاث بہ سے اور ”مظلوم“ مستغاث لہ ہے۔ کبھی مستغاث بہ کے لام مفتوح کو حذف کر کے اس کے عوض آخر میں استغاثہ کے لیے (الف) کا اضافہ کیا جاتا ہے، اس صورت میں مستغاث مبنی بر فتح ہوگا۔ جیسے: يَا قَوْمًا لِّلْمَظْلُوْمِ (اے قوم مظلوم کی مدد کر)

مستغاث کا حذف کرنا جائز نہیں ہے، کبھی مستغاث لہ کو حذف کر دیا جاتا ہے۔ جیسے: يَا لِّلّٰهِ، یا

لِّلْعَادِلِ.

مندوب

مندوب ند بہ سے مشتق ہے، اس کے معنی مردے پر یا کسی مصیبت زدہ پر رویا جائے۔ مندوب وہ اسم ہے جس پر رویا جائے یا دکھ یا درد مندی کا اظہار کیا جائے (وَآ) حرفِ نداء مندوب کے ساتھ خاص ہے اور مندوب کے ساتھ (یا) کا استعمال بھی جائز ہے بشرطیکہ منادی سے التباس نہ ہو، جیسے: وَآحْسَبْنَا! يَا حُسَيْنَا (ہائے حسین) حرفِ نداء (یا) یا (وَآ) أندب یا أتوجع فعل کے قائم مقام ہے اور مندوب اس کا مفعول بہ ہوگا۔

مندوب کے استعمال کی تین صورتیں ہیں:

۱۔ اسے منادی کی طرح اعراب دیا جاتا ہے۔ جیسے: وَآحْسَبْنَا، وَآغْلَامَ زِيْدٍ (اے زید کا غلام)

۲۔ اس کے آخر میں الفِ نَدْبہ کا اضافہ کیا جاتا ہے، جیسے: **وَ اِحْسَيْنَ، وَ اِمُصِيْبًا** (ہائے مصیبت)، یا **حسرتی** (ہائے حسرت)

۳۔ اس کے آخر میں الفِ نَدْبہ کے ساتھ ہائے وقف کا اضافہ کیا جاتا ہے۔ جیسے: **وَ اِحْسَيْنَا، وَ اِمُصِيْبَاتَا، يَا كَبِدَاہ** (ہائے جگر)

نوٹ: مندوب اور مستغاث بہ سے پہلے حرف نداء کا حذف کرنا جائز نہیں۔

اغراء

قیاسی طور پر مفعول بہ کے فعل کو حذف کرنے کی دوسری صورت اغراء ہے، پہلی صورت منادی اور اس کے متعلقات جس کا ذکر ابھی ہو چکا ہے۔

اغراء کی تعریف: اغراء کے معنی (اُكْسَانِ) کے ہیں، اغراء سے مراد یہ ہے کہ مخاطب کو کسی عمل کی ترغیب یا شوق دلایا جائے، یا کسی پسندیدہ کام کرنے پر ابھارا جائے۔

اغراء سے پہلے (الْزَامُ يَا اَطْلَبُ) فعل محذوف ہوتا ہے، اور وہ اس کا مفعول بہ ہوگا، جیسے: **الصدق** (یعنی سچائی کو لازم کر لے) اس کی اصل یہ ہے: **الزَمِ الصّدق**۔

اغراء کے استعمال کی تین صورتیں ہیں:

۱۔ مفرد ۲۔ مکرر ۳۔ معطوف علیہ

۱۔ مفرد: سے مراد یہ ہے کہ مخاطب کو جس کام پر ابھارا جائے اسے بغیر تکرار ایک مرتبہ ذکر کیا جائے۔ جیسے **الاجھاد** (مخت کو لازم کر لے)

۲۔ مکرر: یعنی اغراء کے لیے لائے ہوئے اسم کو دوبارہ ذکر کیا جائے۔

جیسے: **الصدق الصدق، العمل العمل**

۳۔ معطوف علیہ: سے مراد یہ ہے کہ جس اسم کو اغراء کے لیے لایا جائے وہ معطوف علیہ ہو، جس پر کسی اور اسم کا عطف کیا گیا ہو۔ جیسے: **العمل والعزم** (عمل اور عزم وہمت کو لازم کر لو) اس کی

اصل: **الزمو العمل والعزم** ہے۔ **العلم والصبر** (یعنی علم اور صبر کو لازم کر لے)

اغراء کو مفرد لانے کی پہلی صورت میں فعل کو حذف کرنا اور ذکر کنا دونوں جائز ہے۔ جیسے:

الصدق، یا الزام الصدق، اور آخری دو صورتوں میں فعل کا حذف کرنا واجب ہے۔ جیسے: الصدق
الصدق، الصدق والعمل۔

تخذیر

تخذیر کے معنی ڈرانے کے ہیں اور اصطلاح میں تخذیر کے معنی یہ ہے کہ مخاطب کو کسی ناپسندیدہ چیز سے یا کسی خطرناک امر سے ڈرایا جائے تاکہ وہ اس سے بچے، جس چیز سے ڈرایا جائے اسے محذّر منہ کہا جاتا ہے، اور جسے ڈرایا جائے اس کو محذّر رکھتے ہیں۔

محذّر منہ کسی فعل محذوف کا مفعول بہ ہوتا ہے، جس چیز سے ڈرایا جائے اس سے پہلے: اتَّق، اخذّر، یا باعد۔ جیسے: افاعل محذوف ہوتے ہیں۔

تخذیر کی دو صورتیں ہیں، پہلی صورت یہ ہے کہ فعل کو حذف کر کے صرف محذّر منہ کو ذکر کیا جائے، اور دوسری صورت یہ ہے کہ محذّر منہ سے پہلے، محذّر (جس کو ڈرایا جائے) کو ضمیر منصوب منفصل (ایاک) کی صورت میں ذکر کیا جائے۔

پھر ہر دو صورتیں استعمال کے اعتبار سے تین تین طریقوں پر مشتمل ہیں۔

۱۔ پہلی قسم: اس میں محذّر منہ کی تین صورتیں ہوتی ہیں:

(الف) محذّر منہ کو بغیر کسی تکرار مفرود ذکر کیا جائے، جیسے: الكسل (سستی سے بچ) وہ اصل

میں احذر الكسل تھا۔

(ب) محذّر منہ کو کتر کے ساتھ ذکر کیا جائے، جیسے: الكذب الكذب (جھوٹ سے بچ

جھوٹ سے بچ) اس کی اصل اتَّق الكذب تھی۔

(ج) محذّر منہ کو حرف عطف کے ساتھ ذکر کیا جائے، جیسے: يدك والمداد (اپنے ہاتھ کو

سیاہی سے محفوظ رکھ) اس کی اصل: باعد يدك واحذر المداد تھی۔

۲۔ دوسری قسم: پہلی قسم کی طرح اس کی بھی تین صورتیں ہیں:

(الف) محذّر منہ کو واو عاطفہ کے بعد ذکر کیا جائے اور حرف عطف سے پہلے محذّر کو ضمیر منصوب

منفصل (ایاک) کی صورت میں ذکر کیا جائے، جیسے: إياك والأسد (یعنی اپنے آپ کو شیر سے بچا)

اس کی اصل نفسک والاسد تھی اس کی تقدیر اس طرح ہوگی اتقِ نفسک من الأسد۔

(ب) محذومہ کو حرف جر (من) کے بعد ذکر کیا جائے، جیسے: إِيَّاكَ مِنَ الْأَسَدِ، وِإِيَّاكَ

مِنَ الشَّرِّ (اپنے آپ کو شر سے دور رکھ) اس کی اصل ایساک باعد من الشر ہے۔

(ج) محذومہ کو مصدر مؤول کی صورت میں ذکر کیا جائے، جیسے: إِيَّاكَ أَنْ تَكْسَلَ (سُستی

کرنے سے بچ) اس کی صال ایساک باعد من أن تکسل تھی۔

نوٹ: اغراء کی طرح تحذیر کی بھی تین صورتیں ہیں: مفرد، مکرر اور معطوف علیہ، اسی لیے اکثر نحو

کی کتابوں میں اغراء اور تحذیر کا بیان ایک ساتھ کیا جاتا ہے۔

اغراء میں کسی بات کے کرنے پر اکسایا و ابھارا جاتا ہے اور تحذیر میں کسی کام کے نہ کرنے کی

ترغیب دلائی جاتی ہے یا کسی امر سے ڈرایا جاتا ہے۔

اشتغال

مفعول بہ کے فعل کو وجوبی طور پر حذف کرنے کی آخری صورت اشتغال ہے۔

تعریف: اشتغال کا لغوی معنی ”مشغول ہونا“ ہے، اور اصطلاح میں اشتغال سے مراد یہ ہے کہ

کہ ایک ایسا اسم جو فعل سے مقدم ہو اور اس فعل سے متصل ایک ایسی ضمیر ہو جو مذکورہ اسم کی طرف لوٹی ہو،

اور وہ فعل اپنے مابعد ضمیر میں عمل کرنے میں مشغول ہونے کی وجہ سے اپنے ماقبل اسم میں عمل نہیں کر سکتا،

جس کی وجہ سے اس اسم سے پہلے مذکورہ فعل ہی کی طرح ایک فعل کو محذوف مانا جاتا ہے تاکہ وہ اس

محذوف فعل کا مفعول بہ بن سکے، اور مذکورہ فعل اس محذوف فعل کی تفسیر واقع ہوگا، جیسے: زیدًا ضربتہ

(زید میں نے اس کو مارا) (ضربت) اپنے مابعد ضمیر میں عمل کرنے کی وجہ سے ”زید“ میں عمل نہیں کر سکتا،

اس لیے (زیدًا) سے پہلے (ضربت) فعل محذوف مانا جائے گا، اس کی تقدیر یہ ہوگی ”ضربت زیدًا

ضربتہ“ اشتغال کی مشہور مثال قرآن کریم کی یہ آیت ہے: ”والقمر قدرنہ منازل“ (اور چاند جس

کی منزلیں ہم نے مقدّر کی ہیں) اس کی تقدیر یہ ہے وقدّرنا القمر قدرناہ، (القمر) مفعول بہ کا فعل

”قدرنا“ محذوف کر دیا گیا۔

اشتغال کا دوسرا نام ”اضمار علی شرط تفسیر“ بھی ہے، یعنی وہ اسم جس کے فعل کو اس شرط پر محذوف

کر دیا جاتا ہے کہ اس کے بعد آنے والا فعل اس کی تفسیر بیان کر رہا ہے۔
 اور کبھی فعل ایسے اسم پر عمل کرنے میں مشغول ہوتا ہے کہ اس کا تعلق ماقبل اسم سے ہوا کرتا ہے اور
 اس اسم کی اضافت ایسی ضمیر کی طرف ہوتی ہے جو اس اسم کی طرف لوٹے، جیسے: زید ا ضربت اُخاہ
 (زید میں نے اس کے بھائی کو مارا) البتہ (زید) سے پہلے (ضربت) فعل کو محذوف ماننے کی صورت
 میں معنی مقصود میں فساد واقع ہوگا، اس لیے اس سے پہلے اس فعل سے لازم آنے والے معنی پر مشتمل فعل کو
 محذوف مانا جائے گا، تقدیر عبارت اس طرح ہوگی: اُھنت زید ا ضربت اُخاہ (یعنی میں نے زید کے
 بھائی کو مار کر اس کی اہانت کی)
 اور اگر معنی فاسد نہ ہو تو اسی فعل کو محذوف مانا جاسکتا ہے جیسے: زید ا کرمت اُخاہ، یہاں (زید ا)
 سے پہلے ”ا کرمت“ فعل محذوف ہوگا۔

معلومات کی جانچ

- ۱۔ مفعول بہ کے عامل (فعل) کو حذف کرنے کی کتنی صورتیں ہیں؟
- ۲۔ منادی کی تعریف اور اس کے اقسام تحریر کیجیے۔
- ۳۔ منادی نکرہ مقصودہ و نکرہ غیر مقصودہ کی تعریف اور ان کا اعراب لکھیے۔
- ۴۔ ترخیم اور مندوب کی تعریف مع امثلہ تحریر کیجیے۔
- ۵۔ مستغاث بہ اور مستغاث لہ پر داخل ہونے والے (لام) کے فرق کو مثالوں سے واضح کیجیے۔
- ۶۔ اغراء کی تعریف اور اس کے استعمال کی تین صورتیں لکھیے۔
- ۷۔ تحذیر کی تعریف اور اس کے استعمال کے مختلف طریقے تحریر کیجیے۔
- ۸۔ اشتغال کی تعریف مع مثال ذکر کیجیے۔

تمرینات

- ۱۔ درج ذیل جملوں میں منادی، مندوب، اور مستغاث بہ کو متعین کیجیے۔

(۱) یا ظالما تبصّر فی العواقب (۲) یا لرجال المال للفقراء

(۳) یا فتیان لا تعبثان بالأزهار (۴) یا مثير الحرب

(۵) جودوا یا أهل الفضل (۶) یا للمحسنین للفرءاء

(۷) وامن فتح مصر (۸) واكبدها

۲۔ حسب ذیل اسماء پر حرف نداء داخل کر کے ان کو مناسب اعراب دیجیے۔

۱. تلمیذین اجتهدا فی الدروس ۲. بنتاه

۳. التلامیذ سیروا فی سبیل النجاح ۴. للغنی للفقیر

۵. تلامیذ لا تضيّعوا أوقاتکم ۶. حسینا

۷. أخوای استمعا إلى نصیحة المعلم

۸. أبو الفضل أنظر إلینا

۳۔ حسب ذیل دو لفظوں سے اغراء کی تین صورتیں مثالوں سے واضح کیجیے۔

الصدق - العمل

۴۔ حسب ذیل دو لفظوں سے تحذیر کی تین صورتیں مثالوں سے واضح کیجیے۔

الکذب - البخل

۵۔ (خالداً اكرمته) اس مثال کا تعلق کس قاعدے سے ہے؟ اور (خالداً) کس فعل سے منصوب

ہے۔

اکائی-9

اکائی کے اجزا

..... مقصد	9.1
..... تمہید	9.2
..... مفعول مطلق کی تعریف	9.3
..... مفعول مطلق کے مقاصد	9.4
..... مفعول مطلق کے عوامل	9.5
..... نائب مفعول مطلق	9.6
..... مفعول مطلق کے عامل (فعل) کا حذف	9.7
..... معلومات کی جانچ	9.8
..... تمرینات	9.9
..... سفارش کردہ کتابیں	9.10

مفعول مطلق

مقصد

اس اکائی کو پڑھ کر بعد طلبہ:

- ☆ مفعول مطلق اور مفعول بہ کے درمیان فرق کو جان لیں گے۔
- ☆ مفعول مطلق کے استعمال کے مقاصد سے واقف ہو جائیں گے۔
- ☆ مفعول مطلق کے عامل سے آگاہ ہو جائیں گے۔
- ☆ کوا اسماء مفعول مطلق کے نائب بن سکتے ہیں ان کی تفصیل سے واقفیت حاصل کریں گے۔
- ☆ مفعول مطلق کے فعل کے حذف کی صورتوں سے باخبر ہو جائیں گے۔
- ☆ مشقوں کے ذریعے مفعول مطلق اور دوسرے مفاعیل کے درمیان امتیاز کر سکیں گے۔

تمہید

آپ گذشتہ سبق میں پڑھ چکے ہیں کہ جس پر فاعل کا فعل واقع ہو اُسے مفعول بہ کہتے ہیں، اور وہ منصوب ہوتا ہے، مفعول کی اور ایک قسم مفعول مطلق ہے جو مفعول بہ کی طرح منصوب ہوتا ہے اور اس مفعول کے ذریعے فعل کی تاکید یا فعل کی نوعیت یا فعل کے واقع ہونے کی تعداد کا علم ہوتا ہے، جیسے: ہم اردو میں کہتے ہیں:

- ۱۔ خالد نے خوب کھایا۔
- ۲۔ خالد ہوا کی طرح چلا۔
- ۳۔ خالد نے لڑکے کو دو مرتبہ مارا۔

ان جملوں میں پہلا جملہ خالد کے کھانے کی تاکید کرتا ہے اور دوسرے جملے سے خالد کے چلنے کی نوعیت کا پتہ چلتا ہے اور تیسرے جملے سے فعل کی تعداد کا علم ہوتا ہے، مذکورہ تین جملوں کو بالترتیب عربی زبان میں اس طرح استعمال کریں گے۔

۱. أكل خالدُ أكلًا

۲. سَارَ خَالِدٌ سَيْرَ الْهَوَاءِ

۳. ضَرَبَ خَالِدٌ الْوَلَدَ ضَرْبَتَيْنِ

مفعول مطلق کی تعریف

مفعول مطلق وہ اسم منصوب ہے جو اپنے ماقبل فعل ہی کا مصدر ہو یا اُس کا ہم معنی ہو، جیسے: ضَرَبْتُ الْوَلَدَ ضَرْبًا (میں نے لڑکے کو خواب میں مارا) قَعَدْتُ جُلُوسًا (میں واقعی بیٹھا) یہی مثال میں ”الولد“ مفعول بہ اور ”ضرباً“ مفعول مطلق ہے، جو اپنے ماقبل فعل کا مصدر ہے، اور دوسری مثال میں ”جلوساً“ مصدر، مفعول مطلق ہے جو اپنے ماقبل فعل کا ہم معنی ہے۔
وجہ تسمیہ: اس مفعول کے ساتھ بہ، فیہ، لہ اور معہ کی قیدیں نہیں ہوتیں، اس لیے اُسے مفعول مطلق کہا جاتا ہے۔

مفعول مطلق کے مقاصد

مفعول مطلق کے استعمال کے تین مقاصد ہیں، مفعول مطلق کا استعمال حسب ذیل مقاصد میں سے کسی ایک غرض کے لیے ہوگا:

۱۔ تاکید: مفعول مطلق اپنے مذکور فعل کی تاکید کرتا ہے، جیسے: اللہ تعالیٰ کا ارشاد ہے: ”و کلم اللہ موسیٰ تکلمًا“ (اور اللہ نے موسیٰ علیہ السلام سے واقعی کلام کیا)

۲۔ بیان نوع: مفعول مطلق فعل کے واقع ہونے کی نوعیت و کیفیت بتانے کے لئے آتا ہے، جیسے: جَلَسْتُ جَلْسَةَ الْقَارِيءِ (میں قاری کے بیٹھک کی طرح بیٹھا) اور اللہ تعالیٰ کا ارشاد ہے: ”اذكروا الله ذكراً كثيراً“ (اللہ کا ذکر کثرت سے کرو)

اس صورت میں مصدر عموماً (فَعْلَةٌ) کے وزن پر آتا ہے جیسے: مَشِيَّةٌ، اور بین نوع کا ایک اور طریقہ یہ ہے کہ مصدر کے ساتھ اس کی صفت ذکر کی جائے جیسا کہ دوسری مثال میں (کثیراً) مصدر کی صفت واقع ہے۔

۳۔ بیان عدد: اس میں فعل کے وقوع کی تعداد بیان کی جاتی ہے، جیسے: ضَرَبْتُ الْوَلَدَ

ضَرْبَةً / ضَرْبَتَيْنِ / ضَرْبَاتٍ (میں نے لڑکے کو ایک مرتبہ یا دو مرتبہ مارا)
اس صورت میں مصدر عموماً ”فَعْلَةٌ“ کے وزن پر ہوتا ہے، جیسے: جَلَسَةٌ / جَلَسَتَيْنِ /
جَلَسَاتٍ۔

مفعول مطلق کے عوامل

مفعول مطلق کے عوامل (نصب دینے والے کلمات) تین ہیں؟ مفعول مطلق کو نصب حسب
ذیل تین عوامل میں سے کسی ایک عامل کی وجہ سے آئے گا۔

۱۔ مفعول مطلق کا عامل اس جیسا مصدر ہوگا، جیسے عَجِبْتُ مِنْ ضَرْبِكَ زَيْدًا ضَرْبًا
شدیداً (میں نے تیرے زید کو سخت مارنے پر تعجب کیا) اس مثال میں (ضرباً) مفعول مطلق ہے، اس کا
عامل نفیس مصدر (ضربک) ہے۔

۲۔ مفعول مطلق جو حقیقۃً مصدر ہوا کرتا ہے، اس کا عامل اسی سے مشتق اُس کا فعل ہو، جیسا
کہ اس کی کئی مثالیں گذر چکی ہیں، اللہ تعالیٰ کا ارشاد ہے: ”وَسَلِّمُوا تَسْلِيمًا“ اور (نبی پر) خوب سلام
بھیجو۔

۳۔ مفعول مطلق کا عامل اسی سے مشتق صفت کا صیغہ ہو، جیسے: هُوَ ضَارِبٌ زَيْدًا ضَرْبًا (وہ
زید کو خوب مارنے والا ہے) اس مثال میں (ضرباً) مفعول مطلق کا نصب (ضارب) اسم فعال کی وجہ
سے ہے اور جیسا کہ اللہ تعالیٰ کا ارشاد ہے: ”الصَّافَاتِ صَفًّا“ (ان فرشتوں کی قسم ہے جو اچھی طرح
صف باندھ کر کھڑے ہوتے ہیں)

نائب مفعول مطلق

چند ایسے اسماء ہیں جو فعلِ مذکور کے مصدر نہیں ہوتے مگر حکم میں مصدر (یعنی مفعول مطلق) کے
قائم مقام ہوتے ہیں، یہ مندرجہ ذیل ہیں:

۱۔ اسم مصدر: مصدر کی جگہ اسم مصدر ذکر کیا جائے۔ جیسے: كَلَّمْتُكَ كَلَامًا، وَاغْتَسَلْتُ
غُسْلًا، ان دونوں مثالوں میں تَكَلَّمَ اور اِغْتَسَلَا مصدر کے بجائے کلاما اور غسلا ذکر کیا گیا۔

۲۔ دوسرے فعل کا مصدر: ایسا مصدر جو مذکورہ فعل کے مادہ میں شریک ہو، جیسے: اللہ تعالیٰ کا

ارشاد ہے: ”وَتَبَتَّلْ إِلَيْهِ تَبْتِيلًا“ (دنیا سے منقطع ہو کر پورے طور پر اسی کی طرف متوجہ رہو) مصدر کو باب تفعّل (تبتّل) کے بجائے باب تفعیل سے لایا گیا ہے۔

۳۔ مرادف مصدر: وہ مصدر جو مذکورہ فعل کا ہم معنی ہو، اس کے ماڈے میں شریک نہ ہو، جیسے: سُرِرْتُ فَرِحًا (میں خوب خوش ہوا)

۴۔ صفت: وہ اسم جو مذکورہ فعل کے مصدر کی صفت واقع ہو اور مصدر محذوف ہو، جیسے: اذكروا الله كثيرا (اللہ کا ذکر کثرت سے کرو) یہ اصل میں (ذکرًا كثيرًا) تھا، ضربتہ كضرب الأمير (میں نے اس کو امیر کے مارنے کی طرح مارا) اس کی اصل ضربًا كضرب الأمير ہے۔

۵۔ اسم اشارہ: مصدر کی جگہ وہ اسم اشارہ ذکر کیا جائے جس کا مُشَارٌ إِلَيْهِ مصدر ہو، جیسے:

ضربتہ هذا الضرب (میں نے اُسے اس قسم کی مار ماری)

أكرمته ذلك الأكرام (میں نے اس کا وہ اکرام کیا)

۶۔ اسم آلہ: مصدر کی جگہ وہ آلہ ذکر کیا جائے جس کے ساتھ مذکورہ فعل واقع ہوا ہو، جیسے:

ضربت اللص سوطًا (میں نے چور کو ایک کوڑا مارا)

و ضربتہ عصًا (میں نے اس کو ایک ڈنڈا مارا)

۷۔ اسم عدد: وہ اسم عدد جس کی تمیز مذکورہ فعل کا مصدر ہو، جیسے:

جلست ثلاث جلسات (میں تین نشستوں میں بیٹھا) اللہ تعالیٰ کا ارشاد ہے:

”فَاجْلِدُوهُمْ ثَمَانِينَ جَلْدَةً“ (تم ان کو اسی کوڑے مارو)

۸۔ لفظ کلّ یا بعض: جب کہ وہ دونوں فعل کے مصدر کی طرف مضاف ہو، جیسے:

سَعَيْتُ بَعْضَ السَّعْيِ (میں نے کچھ کوشش کی) اللہ تعالیٰ کا ارشاد ہے: ”فَلَا تَمِيلُوا كُلَّ

الْمِيلِ“ (کسی ایک طرف مکمل مائل نہ ہو جاؤ)

۹۔ نوع مصدر: وہ اسم جو مصدر کی نوعیت پر دلالت کرے، جیسے:

رجع الجيش القهقري (شکر لائے پاؤں لوٹا) اس کی اصل رجوع القهقري ہے۔

۱۰۔ ضمیر: وہ ضمیر جو مصدر کی طرف لوٹتی ہو، جیسے:

اجتهدتُ اجْتِهَادًا لَمْ يَجْتِهَدْهُ غَيْرِي (میں نے ایسی محنت کی جس کو میرے علاوہ کسی نے نہیں کیا) اس مثال میں (لم يَجْتِهَدْهُ) کی منصوب ضمیر جو مفعول مطلق کے قائم مقام ہے (اجْتِهَادًا) مصدر کی طرف لوٹ رہی ہے۔

مفعول مطلق کے عامل (فعل) کا حذف

کبھی مفعول مطلق کے عامل (نصب دینے والے فعل) کو حذف کر دیا جاتا ہے یہ حذف جوازاً ہوگا یا وجوبی ہوگا۔

جمہورِ نحو پین اس بات پر متفق ہیں کہ وہ مفعول مطلق جو بیانِ نوع یا بیانِ عدد کے لیے آتا ہے اس کے عامل (فعل) کو محذوف کرنا جائز ہے بشرطیکہ حذف پر کوئی دلیل اور قرینہ پایا جائے، قرینے کی دوس فتمیں ہیں:

۱۔ قرینہ مقالیہ: جیسے کسی نے آپ سے پوچھا کیف ضربت؟ تو آپ اس کے جواب میں کہیں کہ ”ضَرْبًا شَدِيدًا“ (سخت مار) اصل عبارت ہوگی ”ضَرْبْتُ ضَرْبًا شَدِيدًا“، فعل کے محذوف ہونے پر سائل کا سوال قرینہ ہے۔

۲۔ قرینہ حالیہ: جیسے اس شخص کو جو آپ کی ملاقات کے لیے آیا آپ کہتے ہیں خَيْرَ مَقْدَمٍ (آپ کا آنا خیر یعنی مبارک ہو) اس کی اصل قَدِمْتُ خَيْرَ مَقْدَمٍ اور جیسے کوئی حج کی تیاری کر رہا ہے تو آپ کہتے ہیں ”حَجًّا مَبْرُورًا“ یہاں فعل ”حجّت“ محذوف ہے یعنی آپ کا حج مقبول ہو، ان دونوں مثالوں میں فعل کے محذوف ہونے پر دلیل مخاطب کی حالت ہے۔

کچھ ایسے مقامات ہیں جن میں مفعول مطلق کے عامل کو وجوبی طور پر حذف کیا جاتا ہے، اس حذف کی دو فتمیں ہیں:

(۱) قیاسی (۲) سماعی

۱۔ حذف قیاسی: اسالیب طلبیہ یعنی امر و نہی اور دعاء اور استفہام تو بخئی میں مفعول مطلق کے عامل کو قیاساً یعنی قاعدے کے مطابق حذف کرنا واجب ہے۔

(أ) امر: جیسے ”صَبْرًا جَمِيلًا“ (صبراً) مفعول مطلق کا فعل محذوف ہے۔ یعنی اصْبِرْ

صبرًا جميلاً (صبر جمیل اختیار کر)

(ب) نہی: جیسے سکوٹا لا تكلّمًا (خاموش رہ بات مت کر) اس کی صال یہ ہے:

أُسْكُتْ لَا تَتَكَلَّمْ

(ج) دعاء: جیسے سَقِيًّا، اس کے معنی ہے ”سَقَاكَ اللَّهُ سَقِيًّا“ (اللہ تجھے سیراب کرے)

”رَعِيًّا“ اس کا معنی ”رَعَاكَ اللَّهُ رَعِيًّا“ (اللہ تیری حفاظت کرے)

(د) استفہام توئیخی: زجر و توبیخ کا ارادہ کیا گیا ہو، جیسے اَتَكَ سُلًّا وَقَدْ قُرْبُ الْاِمْتِحَانُ“

اس مثال میں (تَكَ سُلًّا) مصدر سے پہلے تَكَ اسل محذوف ہے، جو ایسے استفہام کے بعد واقع ہوا ہے اس

سے زجر و توبیخ مقصود ہے، اس جملہ کا معنی ہے: تو کیوں سستی برت رہا ہے جب کہ امتحان کا وقت قریب

آچکا ہے۔

۲۔ حذفِ سماعی: ایسے مصادر جو طلب (امر و نہی و دعا اور استفہام) کے معانی پر دلالت نہ

کرتے ہوں تو اُن کے عوامل کا حذفِ سماعی ہوگا، اُن کا استعمال عربوں سے ایسا ہی منقول ہے جیسے:

”سَمْعًا و طَاعَةً“ بمعنی اَسْمَعُ و اَطْعُ ہے، اور تَجِبُ کے موقع پر کہا جاتا ہے: عَجَبًا يَا عَبَّأ لَكَ،

اور شکر یہ اداء کرنے کے لیے کہا جاتا ہے: شَكَرًا، اس کا فعل ”أَشْكُرُكَ“ محذوف ہے اور بعض مصادر

کا استعمال اضافت سے کیا جاتا ہے، جیسے: ”سَبْحَانَ اللَّهِ“ اور مَعَاذَ اللَّهِ“

اور بعض مصادر کا استعمال بصورتِ تشنیہ مخاطب کی ضمیر کی طرف اضافت کے ساتھ مسموع ہے،

اور ان میں تشنیہ کے حقیقی معانی مراد نہیں ہوتے، تشنیہ کا ذکر صرف اس عمل کی تکثیر پر دلالت کرتا ہے، جیسے:

”لَبَّيْكَ و سَعْدَيْكَ“ بمعنی: اِجَابَةٌ بَعْدَ اِجَابَةٍ“ و اِسْعَادًا بَعْدَ اِسْعَادٍ اور رَحْمَہ کے طلب کے

لیے کہا جاتا ہے: ”حَنَانِيكَ“ یعنی تَحَنُّنًا بَعْدَ تَحَنُّنٍ“ اور ڈرانے کے لیے کہا جاتا ہے:

”حَذَارِيكَ“ یعنی أَحَذِرُ حَذْرًا بَعْدَ حَذْرٍ“

معلومات کی جانچ

۱۔ مفعول مطلق کی تعریف کیجیے۔

۲۔ مفعول مطلق کے استعمال کے مقاصد ذکر کیجیے۔

- ۳۔ مفعولِ مطلق کے عوامل مثالوں سے بتائیے۔
 ۴۔ مفعولِ مطلق جو بیانِ نوع کے لیے ہوتا ہے اسے مثال سے واضح کیجیے۔
 ۵۔ نائبِ مفعولِ مطلق کے چند اقسام مثالوں سے تحریر کیجیے۔
 ۶۔ مفعولِ مطلق کے عامل (فعل) کے حذفِ جوازی اور جوبئی کی ایک ایک مثال دیجیے۔
 ۷۔ سَقِيًّا اور رَعِيًّا کا فعلِ ناصب بتائیے۔
 ۸۔ لَبَيْك کے عامل کا حذفِ قیاسی ہے یا سماعی، واضح کیجیے۔

تمرینات

۱۔ مندرجہ ذیل جملوں کا ترجمہ کیجیے اور ان میں مفعولِ مطلق تا کیدی و نوعی اور عددی کا تعین کیجیے۔

- (الف) ضرب الولد الكلب ضرباً (ب) مرّ القطار مرّ السحاب
 (ج) تدور الأرض دورة في اليوم (د) مشى زيد مشية المتكبر
 (هـ) قرأت الكتاب قراء تين (و) اصبروا صبراً جميلاً

۲۔ مندرجہ ذیل کلمات کو اپنے جملوں میں بطور مفعولِ مطلق استعمال کیجیے۔

جریا سریرعا - ضربتہ - خوفا عظیما - سجدتین -

ضربات - نجاها باهرا - مشية اللص

بعض السعی - کلّ اجتهاد - ذلك الضرب

۳۔ حسب ذیل کلمات میں نائبِ مفعولِ مطلق کا تعین کیجیے۔

۱. قرأت الكتاب ثلاث قراءات

۲. خالد يحب المعلم كل حث

۳. ضرب الشرطي اللص شديداً

۴. ضربت السائق الخيل سوطاً

۵. أنفق بعض الإنفاق في الخير

۶. سقية كوبا

۷. أكلت البنت الأثمار كثيرا
۸. أكرم المضيف الضيف ذلك الإكرام
- ۴- خالی جگہوں کو مناسب مفعول مطلق سے پر کیجیے۔
۱. تشور البراکین فی بعض الجهات
۲. یئب النمر الأسد.
۳. فاض النهر
۴. ضربت المجرم ضربات.
۵. رغبت فی المطالعة الرغبة.
۶. مشى اللص الهرّ.
۷. فاز صديقي عظيما.
۸. الطفل يبكى

سفارش کردہ کتابیں

۱. هداية النحو
۲. كتاب النحو: عبدالرحمن امرتسرى
۳. النحو الواضح
۴. جامع الدروس العربية: شيخ مصطفى علاينى
۵. النحو الكافى مع الإعراب الشافى: داکٹر حافظ سيد بدیع الدين صابرى

اکائی-10

اکائی کے اجزا

- 10.1 مقصد
- 10.2 تمہید
- 10.3 اسماءِ مشتقہ
- 10.4 اسم فاعل
- 10.4.1 اسم فاعل کی گردان
- 10.4.2 ”کرم“ سے اسم فاعل
- 10.4.3 اسم فاعل اور فاعل میں فرق
- 10.5 اسم مفعول
- 10.5.1 اسم مفعول کی گردان
- 10.5.2 صیغہ ”دفعیل“ بمعنی اسم مفعول
- 10.5.3 اسم مفعول اور مفعول میں فرق
- 10.5.4 اسم فاعل اور اسم مفعول کا اعراب
- 10.5.5 معلومات کی جانچ (اسم فاعل اور اسم مفعول)
- 10.5.6 تمرینات
- 10.6 صفتِ مشبہ
- 10.6.1 صفتِ مشبہ کے قیاسی اوزان
- 10.6.2 صفتِ مشبہ کے سماعتی اوزان
- 10.6.3 معلومات کی جانچ
- 10.6.4 تمرینات

.....	10.7 اسمِ مبالغہ
.....	10.7.1 مبالغے کے اوزان
.....	10.7.2 ”فَعَال“ کا صیغہ
.....	10.8 اسمِ تفضیل
.....	10.8.1 اسمِ تفضیل اور اسمِ مبالغہ میں فرق
.....	10.8.2 اسمِ تفضیل کے اوزان
.....	10.8.3 اسمِ تفضیل بنانے کے شرائط
.....	10.8.4 معلومات کی جانچ (اسمِ مبالغہ و اسمِ تفضیل)
.....	10.8.5 تمرینات
.....	10.9 اسمِ ظرف
.....	10.9.1 اسمِ ظرف بنانے کا طریقہ
.....	10.9.2 اسمِ ظرف کے اوزان
.....	10.9.3 مَفْعَلۃ کا وزن
.....	10.10 اسمِ آلہ
.....	10.10.1 اسمِ آلہ کے اوزان
.....	10.10.2 معلومات کی جانچ (اسمِ ظرف و اسمِ آلہ)
.....	10.10.3 تمرینات
.....	10.10.4 فرہنگ
.....	10.10.5 سفارش کردہ کتابیں

اسماءِ مشتقہ

مقصد

اس اکائی کو پڑھ کر طلبہ:

- ☆ مصدر و مشتق اور جامد کا فرق جان لیں گے۔
- ☆ اسم مشتق اور اس کے اقسام سے واقف ہو جائیں گے۔
- ☆ اسماءِ مشتقہ جیسے اسم فاعل و اسم مفعول و مبالغہ و صفت شبہ و اسم تفضیل و اسم ظرف اور اسم آلہ کی تعریف اور ان کے احکام سے باخبر ہو جائیں گے۔
- ☆ مشتقوں کے ذریعے مذکورہ اقسام کو اچھی طرح سمجھ جائیں گے اور ان کے درمیان تمیز کر سکیں گے۔

10.2 تمہید

اسم کی تقسیم کبھی جنس کے اعتبار سے کی جاتی ہے۔ جیسے: مذکر و مؤنث، اور کبھی عدد کے اعتبار سے۔ جیسے: مفرد، ثننیہ اور جمع، اور کبھی عام اور خاص ہونے کے اعتبار سے۔ جیسے: معرفہ اور نکرہ، مختلف اعتبارات سے اسی طرح اسم کی کئی قسمیں ہیں۔

اسم کی اور ایک تقسیم اس کے کسی اصل سے نکالے جانے یا نہ نکالے جانے کے اعتبار سے کی جاتی ہے، اس کی تین قسمیں ہیں:

۱۔ مصدر ۲۔ مشتق ۳۔ جامد

- ۱۔ مصدر: وہ اسم ہے جو کسی دوسرے اسم سے نہ نکالا گیا ہو، لیکن اس سے کئی اسماء اور افعال مشتق کئے جاتے ہیں (نکالے جاتے ہیں) اور جو کسی بھی اسم یا فعل کا ماخذ اور اصل سمجھا جاتا ہے۔
- جیسے: نَصْر (مصدر) سے نَصَرَ (فعل) اور ناصِرٌ (اسم فاعل)
- ذَهَابٌ (مصدر) سے ذَهَبَ (فعل) اور ذاهِبٌ (اسم فاعل)
- ۲۔ مشتق: وہ اسم ہے جو مصدر سے نکالا گیا ہو، اور اس میں مصدر کا بنیادی معنی موجود ہوتا ہے،

جیسے: ضَرْبُ (مارنا) مصدر سے: ضَارِبٌ (مارنے والا) اسم فاعل اور مَضْرُوبٌ ضَرْبُ (مارنا) مصدر سے: ضَارِبٌ (مارنے کا آلہ) اسم الہ وغیرہ اسماء نکالے گئے ہیں۔

۳۔ جامد: وہ اسم ہے جو کسی دوسرے لفظ سے نہ نکالا گیا ہو اور نہ اس سے کوئی دوسرا لفظ نکالا جاتا ہے۔

جیسے: رَجُلٌ و کُرْسِيٌّ و بَيْتٌ وغیرہ

10.3 اسمائے مشتقہ

اسماء مشتقہ جملہ سات ہیں:

۱۔ اسم فاعل ۲۔ اسم مفعول

۳۔ صفت مشبہ ۴۔ اسم مبالغہ

۵۔ اسم تفضیل ۶۔ اسم ظرف (اسم زمان و اسم مکان)

۷۔ اسم الہ

10.4 اسمائے فاعل

اسم فاعل: وہ اسم مشتق ہے جو اس ذات کو بتائے جس سے فعل صادر ہو یا جس کے ساتھ فعل قائم

ہو۔

ثلاثی مجرّد (تین حروف والے افعال) سے اسم فاعل (فَاعِلٌ) کے وزن پر آتا ہے۔

جیسے: ضَارِبٌ (مارنے والا) کَاتِبٌ (لکھنے والا)

اگر ثلاثی مجرّف کا ”عین“ حرف علّت والا ہو تو او پایا کو ہمزہ سے تبدیل کریں گے۔

جیسے: يَقُولُ سے قَائِلٌ (کہنے والا)

يبيع سے بَائِعٌ (بیچنے والا)

ثلاثی مزید فیہ اور رباعی مجرّد اور رباعی مزید فیہ سے اسم فاعل بنانے کا طریقہ یہ ہے کہ ان افعال

کے علامت مضارع کو میم مضموم (ضمہ والی میم) سے بدلا جائے گا اور آخر حرف سے ما قبل کو کسرہ آئے گا۔

جیسے: يُسَلِّمُ سے مُسَلِّمٌ

يُقَابِلُ	سے	مُقَابِلٌ
يَجْتَنِبُ	سے	مُجْتَنِبٌ
يُؤَسِّسُ	سے	مُؤَسِّسٌ
يَطْمِئِنُّ	سے	مُطْمِئِنٌّ

10.4.1 اسم فاعل کی گردان

اسم فاعل کے جملہ چھ صیغے ہیں:

مذکر کے تین صیغے: واحد، تشنیہ اور جمع

مؤنث کے تین صیغے: واحد، تشنیہ اور جمع

ثلاثی مجر سے اسم فاعل کی گردان:

مؤنث	مذکر
واحد : كَاتِبَةٌ (لکھنے والی)	واحد : كَاتِبٌ (لکھنے والا)
تشبیہ : كَاتِبَاتٌ (دو لکھنے والیاں)	تشبیہ : كَاتِبَانِ (دو لکھنے والے)
جمع : كَاتِبَاتٌ (لکھنے والیاں)	جمع : كَاتِبُونَ (لکھنے والے)
غیر ثلاثی مجر سے اسم فاعل کی گردان:	

مؤنث	مذکر
واحد : مُصَدِّقَةٌ (تصدیق کرنے والی)	واحد : مُصَدِّقٌ (تصدیق کرنے والا)
تشبیہ : مُصَدِّقَاتٌ (دو تصدیق کرنے والیاں)	تشبیہ : مُصَدِّقَانِ (دو تصدیق کرنے والے)
جمع : مُصَدِّقَاتٌ (تصدیق کرنے والیاں)	جمع : مُصَدِّقُونَ (تصدیق کرنے والے)

10.4.2 باب ”كُرْمٌ“ سے اسم فاعل:

باب (كُرْمٌ) سے اسم فاعل کا صیغہ (فَعِيلٌ) کے وزن پر آتا ہے جو دراصل صفت مشبہہ کا صیغہ

ہے۔ جیسے: كُرْمٌ سے كَرِيمٌ

بَخِيلٌ سے بَخِيلٌ

قُرْبَ سے قَرِيبُ

بَعْدَ سے بَعِيدُ

نوٹ: جب اسم فاعل ایسے فعل سے بنایا گیا ہو، جس کا لام حرفِ عِلّت والا ہو تو حالتِ رُفعی و جُزئی میں حرفِ عِلّت کو گرا دیا جائے گا بشرطیکہ اسم فاعل (أل) اور اضافت سے خالی ہو، جیسے: يَدْعُوْهُ سے دَاعٍ اور يَقْضِيْهِ سے قَاضٍ. جاءَ دَاعٍ - رَأَيْتُ دَاعِيًا - مَرَرْتُ بِاللِّدَاعِي

10.4.3 اسم فاعل اور فاعل میں فرق:

فاعل اس ذات کو کہتے ہیں جس سے فعل واقع ہو، اور اس میں وصفی معنی پایا جانا ضروری نہ ہو، جیسے: صَدَقَ خَالِدٌ (خالِد نے سچ کہا) خالد فاعل ہے اسم فاعل نہیں۔

اسم فاعل وہ اسم ہے جس سے فعل قائم ہو، اور اس میں وصفی معنی پایا جاتا ہے۔ جیسے: خَالِدٌ صَادِقٌ (خالِد سچا ہے) ”صادق“ اسم فاعل ہے، فاعل نہیں، اس لیے اسم فاعل جملے میں مفعول بہ بھی ہو سکتا ہے، جیسے: ”رأيتُ الكاتب“ اس جملے میں الكاتب اسم فاعل مفعول بہ ہے اور کبھی اسم فاعل اور فاعل دونوں جمع ہو جاتے ہیں۔ جیسے: جاءَ الصادق (سچا آدمی آیا) اس جملے میں الصادق اسم فاعل ہے اور فاعل بھی۔

10.5 اسم مفعول

اسم مفعول: وہ ایک ایسا وصف ہے جو فعلِ مجہول سے اخذ کیا جاتا ہے، اور وہ اس ذات کو بتاتا ہے جس پر فعل واقع ہوا ہے۔

ثلاثی مجرد سے وہ (مَفْعُول) کے وزن پر آتا ہے۔ جیسے: مَضْرُوبٌ (مارا ہوا) مَفْتُوحٌ (کھولا ہوا) مَكْتُوبٌ (لکھا ہوا)

ثلاثی مزید فیہ اور رباعی مجرد اور رباعی مزید فیہ سے اسم مفعول بنانے کا طریقہ یہ ہے کہ ان کے فعلِ مجہول کی علامتِ مضارع کو میمِ مضموم سے بدلا جائے گا، اور آخر حرف سے ماقبل کا فتح برقرار رہے گا، اسم فاعل کے آخر حرف سے ماقبل کسرہ آتا ہے اور اسم مفعول میں فتح آتا ہے، جیسے:

يُكْرَمُ سے مُكْرَمٌ (عزت کیا ہوا) مُكْرَمٌ (عزت کرنے والا)
 يُصَدِّقُ سے مُصَدِّقٌ (تصدیق کیا ہوا) مُصَدِّقٌ (تصدیق کرنے والا)
 يُبْعَثِرُ سے مُبْعَثِرٌ (پھیلا یا ہوا) مُبْعَثِرٌ (پھیلانے والا)

10.5.1 اسم مفعول کی گردان

اسم فاعل کی طرح اسم مفعول کے بھی جملہ چھ صیغے آتے ہیں۔ جیسے:

ثلاثی مجرد سے اسم مفعول

مؤنث	مذکر
وَاحِدَةٌ : مَضْرُوبَةٌ (ماری ہوئی)	وَاحِدٌ : مَضْرُوبٌ (مارا ہوا)
تَثْنِيَةٌ : مَضْرُوبَتَانِ (دو ماری ہوئیں)	تَثْنِيَةٌ : مَضْرُوبَانِ (دو مارے ہوئے)
جَمْعٌ : مَضْرُوبَاتٌ (ماری ہوئیں)	جَمْعٌ : مَضْرُوبُونَ (مارے ہوئے)
	غیر ثلاثی مجرد سے اسم مفعول کی گردان

مؤنث	مذکر
وَاحِدَةٌ : مُكْرَمَةٌ (عزت کی ہوئی)	وَاحِدٌ : مُكْرَمٌ (عزت کیا ہوا)
تَثْنِيَةٌ : مُكْرَمَتَانِ (دو عزت کی ہوئیں)	تَثْنِيَةٌ : مُكْرَمَانِ (دو عزت کئے ہوئے)
جَمْعٌ : مُكْرَمَاتٌ (عزت کی ہوئیں)	جَمْعٌ : مُكْرَمُونَ (عزت کئے ہوئے)

10.5.2 صِيغَةُ "فَعِيلٍ" بمعنی اسم مفعول

”فَعِيلٍ“ جو صفت کا صیغہ ہے جو اکثر اسم فاعل کے معنی دیتا ہے، کبھی اسم مفعول کے معنی میں بھی

استعمال کیا جاتا ہے، جیسے:

قَتِيلٌ : بمعنى مقتول	(قتل کیا ہوا)
ذَبِيحٌ : بمعنى مذبح	(ذبح کیا ہوا)
حَبِيبٌ : بمعنى محبوب	(پسندیدہ)

نوٹ: ”فَعِيلٍ“ کی طرف ”فَعُولٍ“ کا صیغہ بھی اسم فاعل اور اسم مفعول کے معنی میں استعمال کیا

جاتا ہے، جیسے: بَتُوْلُ (حق کی طرف مائل ہونے والی) اور ”رسول“ بمعنی مُرْسَل (بھیجا ہوا)

10.5.3 اسم مفعول اور مفعول میں فرق

مفعول بہ وہ اسم ہے جس پر فعل واقع ہوا ہو، اور اس میں صنفی معنی پایا جانا ضروری نہیں، جیسے: ضربتُ زیدًا اس جملے میں (زیداً) مفعول بہ ہے، اسم مفعول نہیں، اسم مفعول کے ثبوت کے لیے اس سے قبل فعل کا ہونا ضروری نہیں، جیسے: زیدٌ مضروب (زید مارکھایا ہوا ہے) اس جملے میں ”مضروب“ اسم مفعول خبر واقع ہے، بلکہ اسم مفعول کبھی فاعل بھی ہو سکتا ہے، جیسے: جاء المضروبُ (مارکھایا ہوا شخص آیا)

10.5.4 اسم فاعل و اسم مفعول کا اعراب

جب اسم فاعل اور اسم مفعول مفرد ہوں تو ان کا اعراب مفرد منصرف صحیح کی طرح ہوگا۔ اور جب اسم فاعل اور اسم مفعول تثنیہ ہو تو حالت رُفْعی میں اُن کا اعراب (الف) سے ہوگا اور حالت نصی و جری میں (یا) ما قبل فتح سے ہوگا۔ جیسے:

جاء الكاتبات رأيت الكاتبتين مررت بالكاتبتين

هذان مكتوبان رأيت المكتوبين نظرت إلى المكتوبين

جب اسم فاعل اور اسم مفعول جمع ہوں تو ان کا اعراب حالت رُفْعی میں (واو) سے ہوگا، اور حالت نصی و جری میں ان کا اعراب (یا) ما قبل کسرہ سے ہوگا۔ جیسے:

جاء الصادقون رأيت الصادقين مررت بالصادقين

هؤلاء مظلومون نصرت المظلومين مررت بالمظلومين

اور جب اسم فاعل و اسم مفعول جمع مؤنث سالم ہوں تو حالت رُفْعی میں اُن کا اعراب ضمّہ سے ہوگا اور حالت میں نصی و جری میں کسرہ سے ہوگا۔ جیسے:

جاءت الصادقات رأيت الصادقات مررت بالصادقات

هؤلاء مظلومات نصرت المظلومات مررت بالمظلومات

10.5.5 معلومات کی جانچ (اسم فاعل و اسم مفعول)

- ۱۔ مصدر، مشتق اور جامد کی تعریف مثالوں کے ساتھ لکھیے۔
- ۲۔ اسماء مشتقہ کے اقسام تحریر کیجیے۔
- ۳۔ اسم فاعل کی تعریف تحریر کیجیے۔
- ۴۔ اسم فاعل اور فاعل میں کیا فرق ہے، واضح کیجیے۔
- ۵۔ ثلاثی مجرد اور غیر ثلاثی مجرد سے اسم فاعل بنانے کا طریقہ واضح کیجیے۔
- ۶۔ اسم فاعل کی گردان لکھیے۔
- ۷۔ اسم مفعول کی تعریف تحریر کیجیے۔
- ۸۔ ثلاثی مجرد اور غیر ثلاثی مجرد سے اسم مفعول بنانے کا طریقہ واضح کیجیے۔
- ۹۔ اسم مفعول اور مفعول کے فرق کو واضح کیجیے۔
- ۱۰۔ اسم فاعل اور اسم مفعول کا اعراب مثالوں سے تحریر کیجیے۔

10.5.6 تمرینات

- 1۔ مندرجہ ذیل جملوں میں اسم فاعل اور مفعول کو متعین کیجیے۔
 - (الف) هو ظالم، فالظالم معاقب
 - (ب) أتقن الطالب الكتابة، فالطالب مُتقِن
 - (ج) السَّارِقُ مُذْنِبٌ، وهو مُسْتَقْبَح
 - (د) خالد مجتهد وهو ممدوح
 - (هـ) المجتهدان فائزان وهما ممدوحان.
 - (و) الطلبة الناجحون مكرّمون والطالبات الناجحات مكرّمات.
- 2۔ حسب ذیل افعال سے اسم فاعل اور اسم مفعول بنائیے۔

سَمِعَ	شَرِبَ	كَتَبَ	فَتَحَ
صَدَّقَ	حَافِظَ	أَعْلَنَ	اجْتَنَبَ
- 3۔ خالی جگہوں کو مناسب اسم فاعل یا اسم مفعول سے پُر کیجیے۔

۱. صدق الطالب فالطالب.....
۲. ظننت الهلال.....
۳. علمت أن الدواء.....
۴. اكرمت الضيف فالضيف.....
۵. دعاء المظلوم.....
۶. حسبت الجيش.....
۷. رأيت الطلبة.....
۸. وجدت الطالبات.....

10.6 صفت مشبہ

صفت مشبہ وہ اسم ہے جو کسی فعل لازم سے مشتق ہو، اور ایسی ذات پر لالت کرے جس کے ساتھ یہ فعل بطور ثبوت اور دوام کے قائم ہو، صفت مشبہ اور اسم فاعل میں فق یہ ہے کہ اسم فاعل میں فعل کے عارضی طور پر قائم ہونے کے معنی پائے جاتے ہیں جب کہ صفت مشبہ میں وہ معنی ہمیشگی اور پائیداری کے ساتھ پایا جاتا ہے۔ جیسے: هذا المكان ضيق (یہ جگہ تنگ ہے) ضيق جو صفت مشبہ ہے اس جگہ کو بتاتا ہے جو فی نفسہ تنگ ہے، اور اگر یہ کہا جائے: هذا المكان ضائق بأهليه (یہ جگہ اپنے اترنے والوں کی وجہ سے تنگ ہے) ضائق جو اسم فاعل ہے اس جگہ کو بتا رہا ہے جو اترنے والوں کی کثرت کی وجہ سے عارضی طور پر تنگ ہے۔

وجہ تسمیہ: صفت مشبہ اس لئے کہا جاتا ہے کہ وہ واحد وثنیہ اور جمع اور مذکر و مؤنث کے اعتبار سے اسم فاعل سے مشابہت رکھتی ہے۔ جیسے:

فَرِحُونَ

فَرِحَ (خوش) فَرِحَانِ

فَرِحَةٌ فَرِحَتَانِ فَرِحَاتٌ

صفت مشبہ کے اوزان بہت ہیں، ان میں اکثر سماعی ہیں، اور بعض قیاسی ہیں۔

10.6.1 صفت مشبہ کے قیاسی اوزان

جب صفت مشبہ کا صیغہ لون (رنگ) اور عیب اور حلیہ کے معنی میں ہو تو اس کا وزن قیاس (قاعدے) کے مطابق افعال کے وزن پر اور اس کا مؤنث فَعْلَاء کے وزن پر آئے گا۔ اور ان کے وزن پر آنے والے اسماء غیر منصرف ہوں گے۔ جیسے:

مؤنث	مذکر
(گوری عورت وغیرہ)	أَبْيَضُ (سفید) بَيْضَاءُ
(کالی)	أَسْوَدُ (کالا) سَوْدَاءُ
(کانی)	أَعْوَرُ (کانا) عَوْرَاءُ
(لنگڑی)	أَعْرَجُ (لنگڑا) عَرَجَاءُ

اور جب صفت مشبہ کا صیغہ بھوک و پیاس اور شکم سیری کے معنی میں تو اس کا وزن قیاسی طور پر مذکر کے لیے (فَعْلَان) اور مؤنث کے لیے (فَعْلَى) کے وزن پر ہوگا، اور ”فَعْلَان“ (أَفْعَل) کی طرح غیر منصرف ہوگا۔ جیسے:

(بھوکی)	جَوْعَانُ (بھوکا) جَوْعَى
(پیاسی)	عَطْشَانُ (پیاسا) عَطْشَى
(پیٹ بھر)	شَبْعَانُ (شکم سیر) شَبْعَى

10.6.2 صفت مشبہ کے سماعی اوزان

صفت مشبہ فعل لازم سے بنایا جاتا ہے، اس کے اکثر اوزان سماعی ہیں، جو باب (فَرِح) یا (كُرِم) سے بنائے جاتے ہیں اور بعض صیغے ان دونوں ابواب کے علاوہ باب سے بھی پائے جاتے ہیں، صفت مشبہ کے وہ اوزان جو بکثرت استعمال ہوتے ہیں حسب ذیل ہیں۔

باب (فَرِح) کے اوزان	باب (كُرِم) کے اوزان
۱۔ فَعِلَ : جیسے: فَرِحَ وَ حَذِرُ	۱۔ فَعَلَ : جیسے: حَسَنَ وَ بَطَلَ
۲۔ أَفْعَلُ : جیسے: أَحْمَرُوا عَوْرَ	۲۔ فُعَالُ : جیسے: شَجَاعَ
مؤنث حَمْرَاءُ وَ عَوْرَاءُ	۳۔ فَعَالُ : جیسے: جَبَانَ

۳۔ فَعْلَانُ: جیسے عَطْشَانُ، و سَكْرَانُ

۴۔ فُعْلٌ: جیسے: جُنُبٌ

فِرْحٌ اور كَرْمٌ سے آنے والے مشترکہ اوزان

فَعِيلٌ : جیسے: بَخِيلٌ و كَرِيمٌ

فَعْلٌ : جیسے: سَهِيلٌ و ضَعْبٌ

فِعْلٌ : جیسے: مَلْحٌ

فُعْلٌ : جیسے: حُرٌّ و صَلْبٌ

فَاعِلٌ : جیسے: صَاحِبٌ و طَاهِرٌ

باب فِرْحٌ و كَرْمٌ کے علاوہ ابواب سے آنے والے اوزان، جیسے:

سَيِّدٌ (سَادٌ يَسُودُ سے ہے)

مَيِّتٌ (مَاتَ يَمُوتُ سے ہے)

شَيْخٌ (شَاخٌ يَشِيخُ سے ہے)

صفت مشبہ غیر ثلاثی مجرّد کے ابواب سے ان کے افعال کے اسم فاعل کے وزن پر آتا ہے جیسے:

مُعْتَدِلٌ: بابِ اِنْفِعَالِ كَا اِسْمِ فَاعِلٍ بَهِیْ هِیْ اَوْر صِفْتِ مَشْبَهٍ بَهِیْ

(اِعْتَدَلَ يَعْتَدِلُ)

مُسْتَقِيمٌ : بابِ اسْتِفْعَالِ كَا اِسْمِ فَاعِلٍ بَهِیْ هِیْ اَوْر صِفْتِ مَشْبَهٍ بَهِیْ

(اِسْتَقَامَ يَسْتَقِيمُ)

مُطْمَئِنٌّ: بابِ اِنْفِعَالِ كَا اِسْمِ فَاعِلٍ بَهِیْ هِیْ اَوْر صِفْتِ مَشْبَهٍ بَهِیْ

(اِطْمَأَنَّ يَطْمَئِنُّ)

10.6.3 معلومات کی جانچ

۱۔ صفت مشبہ کی تعریف مع مثال تحریر کیجیے۔

۲۔ صفت مشبہ اور اسم فاعل کے درمیان فرق کو واضح کیجیے۔

۳۔ صفت مشبہ کی وجہ تسمیہ بتائیے۔

- ۴۔ صفت مشبہ کے قیاسی اوزان کا قاعدہ لکھیے۔
- ۵۔ صفت مشبہ کے سماعتی اوزان جو باب (فرح) سے آتے ہیں مثالوں کے ساتھ تحریر کیجیے۔
- ۶۔ صفت مشبہ کے وہ اوزان جو بابِ کرم سے آتے ہیں تحریر کیجیے۔
- ۷۔ باب فرح اور کرم کے علاوہ ابواب سے آنے والے صفت مشبہ کی دو مثالیں لکھیے۔
- ۸۔ غیر ثلاثی مجرّد سے صفت مشبہ بنانے کا طریقہ مثال سے واضح کیجیے۔

10.6.4 تمرینات

- 1۔ مندرجہ ذیل جملوں میں صفت مشبہ کی تعیین کیجیے۔
- (الف) الطائروس طائر بدیع الشکل و جمیل الصورة، و ریشہ ذو أبواب جمیلة، فهو أخضر و أصفر.
- (ب) مصرٌ لها تربةٌ غبراء و شجرةٌ خضراء.
- (ج) كان المتنبي و ضيحا بليغا و سليم الذوق و كثير الحكمة في الشعر.
- (د) النيل عذبٌ ماؤه و كثير فيضانه.
- (هـ) لا تكن و طبا فتعصر و لا صلبا فتكسر
- (و) قلب الأحمق في فيه و لسان العاقل في قلبه.
- 2۔ مندرجہ ذیل افعال سے صفت مشبہ کے اوزان تحریر کیجیے۔
- قلّ عَفَّ هان سخا غضب جاع
- 3۔ حسب ذیل صفات مشبہ کی مؤنث لکھیے۔
- أصفر سكران أعمى ثكلان
عطشان حسن أهدب أصلع
- 4۔ آنے والی تراکیب میں صفت مشبہ کو اسم فاعل سے نمایاں کیجیے۔
- عظیم الشان دواء شافٍ سهل الأخذ
صادق الوعد غفیف النفس فاقد الحسّ

10.7 اسم مبالغه

مبالغه: وہ اسم مشتق ہے جس میں فاعل کے وصف کی زیادتی اور شدت بیان کی جاتی ہے، مبالغہ بھی درحقیقت اسم فاعل کا معنی دیتا ہے، مگر مبالغہ کے اندر فاعلیت کے معنی کی زیادتی مقصود ہوتی ہے۔
جیسے:

اسم فاعل	مبالغہ
عَالِمٌ (علم والا)	عَلَّامٌ (بہت علم والا)
نَافِعٌ (نفع دینے والا)	نَفَّاعٌ (خوب نفع دینے والا)

10.7.1 مبالغے کے اوزان

مبالغے کے اوزان سماعی ہیں، اور ان کی تعداد بہت ہے، کثرت سے استعمال ہونے والے اوزان

مندرجہ ذیل ہیں:

۱۔	فَعَّالٌ	:	جیسے	ضَرَّابٌ	(بہت مارنے والا)
۲۔	فَعَّالَةٌ	:	جیسے	عَلَّامَةٌ	(بہت علم والا)
۳۔	فَعِلٌ	:	جیسے	حَدِرٌ	(بہت احتیاط والا)
۴۔	فَعِيلٌ	:	جیسے	عَلِيمٌ	(خوب جاننے والا)
۵۔	فَعُولٌ	:	جیسے	غَفُورٌ	(بہت بخشنے والا)
۶۔	مِفْعَلٌ	:	جیسے	مِجْزَمٌ	(بہت کاٹنے والا)
۷۔	مِفْعَالٌ	:	جیسے	مِكَثَارٌ	(کثیر الکلام)
۸۔	مِفْعِيلٌ	:	جیسے	مِنْطِيقٌ	(بہت بولنے والا)
۹۔	فَعِيلٌ	:	جیسے	صَدِيقٌ	(بہت سچا)
۱۰۔	فُعُولٌ	:	جیسے	قُدُّوسٌ	(بہت پاکیزہ)
۱۱۔	فَعُولٌ	:	جیسے	قَيُّومٌ	(خوب تھامنے والا)

- ۱۲۔ فُعَّالٌ : جیسے کُبَّارٌ (بہت بڑا)
 ۱۳۔ فُعَّالٌ : جیسے عَجَابٌ (بہت تعجب خیز)
 ۱۴۔ فَاعُولٌ : جیسے فاروق (حق و باطل میں خوب فرق کرنے والا)
 ۱۵۔ فُعَّلُ : جیسے قَلْبٌ (بہت بدلنے والا)
 ۱۶۔ فُعَّلَةٌ : جیسے نُومَةٌ (خوب سونے والا)

مبالغے کے ان اوزان میں سے بھی پانچ صیغے بہت مشہور ہیں:

فِعْلٌ فَعِيلٌ فَعَّالٌ فَعُولٌ مِفْعَالٌ

نوٹ: فِعْلٌ اور فَعِيلٌ کے صیغے مبالغہ اور صفت مشبہ میں مشترک ہیں۔

10.7.3 فَعَّالٌ کا صیغہ

اصحابِ صنعت و حرفت کے لیے فَعَّالٌ کا وزن خاص ہے۔ جیسے:

خَيَّاطٌ (درزی) جَزَّارٌ (قصاب)

حَلَّاقٌ (حجام) حَجَّامٌ (کچھنے لگانے والا)

بعض اوقات مبالغے کا وزن (فَعَّالٌ) اسمِ جامد سے بھی بنایا جاتا ہے، جیسے: جَمَّالٌ (اونٹ والا)

وہ (جمل) سے ماخوذ ہے، لَبَّانٌ (دودھ نیچنے والا) وہ (لبن) سے ماخوذ ہے۔

مبالغے کے صیغوں کی بناء ثلاثی متعدی سے ہوتی ہے کبھی رباعی اور فعل لازم سے نادر طور پر اُن کا

استعمال واقع ہے، جیسے:

مِفْرَاحٌ (بہت خوش) یہ فرح یفرح سے ماخوذ ہے۔

مِقْدَامٌ (بہت آگے بڑھنے والا) یہ اَقْدَمُ يَقْدِمُ سے ماخوذ ہے۔

نوٹ: صیغہ مبالغہ کے آخر میں کبھی تاء بڑھائی جاتی ہے وہ تاء تانیث کے لیے نہیں بلکہ اس سے تاکید

مقصود ہوتی ہے۔ جیسے:

خَالِدٌ عَالِمَةٌ و زَيْنَبٌ عَالِمَةٌ

(وہ خوب سمجھدار ہے)

هُوَ فَهَامَةٌ وَ هِيَ فَهَامَةٌ

10.8 اسم تفضیل

اسم تفضیل وہ اسم مشتق ہے جو دوسروں کے مقابلے میں کسی ذات یا چیز میں فاعلیت کے معنی کی زیادتی پر دلالت کرے، جیسے:

الشمسُ أكبرُ من القمر (سورج چاند سے بڑا ہے)

اسم تفضیل کے مدکر کا صیغہ (أفعلُ) کے وزن پر اور مؤنث کا صیغہ (فُعَلی) کے وزن پر آتا ہے۔

جیسے: أكبر، کُبْرى، وأصغر، صُغرى

10.8.1 اسم تفضیل اور اسم مبالغہ کے درمیان فرق

اسم تفضیل اور اسم مبالغہ میں فرق یہ ہے کہ اسم مبالغہ میں دوسروں کی طرف نظر کیے بغیر فی نفسہ فاعلیت کے معنی میں زیادتی مقصود ہوتی ہے۔ جیسے:

زید ضرب (زید بہت مارنے والا ہے) اور اسم تفضیل میں دوسروں کی طرف نظر کرتے ہوئے

فاعلیت کے معنی میں زیادتی بیان کرنا پیش نظر ہوتا ہے۔ جیسے:

زیدُ أضربُ من خالدٍ (زید خالد سے زیادہ مارنے والا ہے)

وهو أضربُ القوم (وہ قوم میں سب سے بڑھ کر مارنے والا ہے)

نوٹ: اگر قرینہ موجود ہو تو اسم تفضیل کے بعد حرف جر (من) اور اسم منفصل علیہ (جس پر فضیلت دی گئی)

کو حذف کر دیا جاتا ہے، جیسے ارشادِ بانی ہے: والآخرۃ خیرٌ و اَبقى (اور آخرت بہتر اور زیادہ باقی

رہنے والی ہے) اس کی تقدیر اس طرح ہوگی: خیرٌ من الدنیا و اَبقى منها یعنی آخرت دنیا سے بہتر

اور زیادہ باقی رہنے والی ہے۔

10.8.2 اسم تفضیل کے اوزان

اسم تفضیل مذکر (أفعل) اور مؤنث (فُعَلی) کی تشنیہ اور جمع اسم فاعل ہی کے طریقے کے مطابق

ہوگی۔ البتہ مذکر و مؤنث کی جمع سالم کے علاوہ جمع مکسر بھی آتی ہے، اس طرح اسم تفضیل کے آٹھ اوزان

ہیں:

مذکر کے اوزان

أَفْعَلٌ : جیسے: أَكْبَرُ و أَفْضَلُ
 أَفْعَلَانٌ : جیسے: أَكْبَرَانِ و أَفْضَلَانِ
 أَفْعَلُونَ : جیسے: أَكْبَرُونَ و أَفْضَلُونَ

یا

أَفَاعِلٌ : جیسے: أَكْبَرٍ و أَفَاضِلٍ

مؤنث کے اوزان

فُعْلَى : جیسے: كُبْرَى و فُضْلَى
 فُعْلَيَانِ : جیسے: كُبْرِيَانِ و فُضْلَيَانِ
 فُعْلَيَاتٌ : جیسے: كُبْرِيَاتٌ و فُضْلَيَاتٌ

یا

فُعْلٌ : جیسے: كُبْرٌ و فُضْلٌ

10.8.2 اسم تفضیل کا استعمال

اسم تفضیل کے استعمال کی تین صورتیں ہیں:

۱۔ (أَل) اور اضافت کے بغیر (مِنْ) کے ساتھ: اگر اسم تفضیل پر (أَل) نہ آئے یا مضاف نہ ہو تو

اس کا مفرد مذکر ہونا ضروری ہے۔ جیسے:

خَالِدٌ أَكْبَرُ مِنْ زَيْدٍ (خالد زید سے بڑا ہے)

فَاطِمَةٌ أَكْبَرُ مِنْ زَيْنَبٍ (فاطمہ زینب سے بڑی ہے)

۲۔ (أَل) کے ساتھ: اگر اسم تفضیل کا استعمال (أَل) کے ساتھ ہو تو وہ واحد تشنیہ و جمع اور مذکر و

مؤنث ہونے میں موصوف کے مطابق ہوگا۔ جیسے:

الْوَالِدُ الْأَكْبَرُ مُجْتَهِدٌ (بڑا لڑکا مہنتی ہے)

وَالِدَانِ الْأَكْبَرَانِ مُجْتَهِدَانِ (دو بڑے لڑکے مہنتی ہیں)

الْأَوْلَادُ الْأَكْبَرُ مُجْتَهِدَانِ (بڑے لڑکے مہنتی ہیں)

البنات الكبرى مجتهدة (بڑی لڑکی محنتی ہے)

البنات الكبريات مجتهداتان (دو بڑی لڑکیاں محنتی ہیں)

البنات الكبريات مجتهدان (بڑی لڑکیاں محنتی ہیں)

۳۔ اِضافت کے ساتھ: اگر اسم تفضیل کی اِضافت نکرہ ہو تو وہ ہمیشہ مفرد مذکر ہوگا اور اسم تفضیل

کا ما بعد اس کے ما قبل کے مطابق واحد یا جمع ہوگا۔ جیسے:

خالدٌ أحسنُ طالبٍ هؤلاء أحسنُ طلبيةٍ

زينب أحسنُ طالبةٍ هُنَّ أحسنُ طالباتٍ

اور اگر تفضیل کی اِضافت معرفہ کی طرف ہو تو اس صورت میں اسے مفرد مذکر لانا یا مفصل (جس کی

تفضیل مقصود ہے) کے مطابق تثنیہ و جمع بھی لانا جائز ہے۔ جیسے:

العلماء العاملون أفضلُ الناسِ أو أفاضلهم مكة والمدينة أشرف المدنِ أو

أشرفا المدنِ هُنَّ أفضلُ النساءِ أو فضلياتهنَّ

10.8.3 اسم تفضیل بنانے کا طریقہ

اسم تفضیل صرف اس فعل سے بنایا جائے گا جس میں مندرجہ ذیل شرائط پائی جائیں۔

۱۔ اسم تفضیل کا صیغہ ”أَفْعَل“ صرف فعل ثلاثی مجرّد سے بنایا جائے گا خواہ وہ فعل لازم ہو یا

متعدی

۲۔ فعل تام ہو، چنانچہ فعل ناقص اور اس کے اخوات سے اسم تفضیل نہیں آئے گا۔

۳۔ فعل متصرف ہو (یعنی اس فعل سے ماضی اور مضارع اور امر کے صیغے آتے ہوں) چنانچہ نَعْم و

بُئس اور عَسَى جیسے افعال سے اسم تفضیل نہیں آئے گا۔

۴۔ فعل منفی کا اسم تفضیل نہیں آئے گا۔

۵۔ وہ فعل تفضیل کے قابل ہو (یعنی جس میں کمی و زیادتی کے معنی پائے جائے) چنانچہ فَنِسَى اور

مَاتَ جیسے افعال سے اسم تفضیل أَفْنَى و أَمْوَاتٌ نہیں آئے گا۔

۶۔ وہ فعل ثلاثی جس کا صفت مشبہ أفعال اور مؤنث فعلاء کے وزن پر آتا ہو، اس سے اسم تفضیل

نہیں آئے گا۔ جیسے:

أبيض ، و أسود و أعور وغيره

جن افعال سے اسم تفضیل نہیں آتا۔ جیسے غیر ثلاثی مجرد اور جن کا صفت مشبہ افعال کے وزن پر ہو تو ایسے افعال کے مصدر سے پہلے أَشَدُّ یا أَكْثَرُ جیسے اسم تفضیل کو لایا جائے گا اور وہ مصدر تمیز کی بناء پر منصوب ہوگا۔ جیسے:

النُّحَاسُ أَشَدُّ صَفْرَةً مِنَ الذَّهَبِ (تانبہ سونے سے بڑھ کر زرد ہوتا ہے)
هَذَا الثَّوْبُ أَكْثَرُ بَيَاضًا مِنْ ذَاكَ (یہ کپڑا اس کپڑے سے بڑھ کر سفید ہے)

العالمُ أَكْثَرُ تَقَدُّمًا مِنَ الْجَاهِلِ (عالم جاہل سے بڑھ کر ترقی یافتہ ہے)
نوٹ: خَيْرٌ اور شَرٌّ یہ دونوں اسم تفضیل کے صیغے ہیں، کثرت استعمال کی وجہ سے ان کا ہمزہ محذوف کر دیا گیا ہے۔ جیسے: الصلاةُ خَيْرٌ مِنَ النَّوْمِ (نماز نیند سے بہتر ہے) الكذبُ شَرٌّ مِنَ الْبَخْلِ (جھوٹ سے بدتر ہے)

10.8.4 معلومات کی جانچ (اسم مبالغہ و اسم تفضیل)

- ۱۔ اسم مبالغہ کی تعریف مع مثال تحریر کیجیے۔
- ۲۔ مبالغہ کے اوزان مع امثلہ لکھیے۔
- ۳۔ اصحابِ صفت و حرمت کے لیے کونسا وزن خاص ہے، مبالغہ کے وزن پر آنے والے چند اسماء لکھیے۔

- ۴۔ اسم تفضیل کی تعریف مع مثال تحریر کیجیے۔
- ۵۔ اسم تفضیل اور مبالغہ کے درمیان فرق کو واضح کیجیے۔
- ۶۔ اسم تفضیل کے اوزان مع امثلہ تحریر کیجیے۔
- ۷۔ اسم تفضیل کے استعمال کے طریقوں کو واضح کیجیے۔
- ۸۔ اسم تفضیل کے بنانے کے شرائط لکھیے۔

- ۹۔ أبيض، أخضر یہ کیا صیغے ہیں، ان دونوں کی اسم تفضیل کیسے آئے گی؟
۱۰۔ ثلاثی مجردیہ سے اسم تفضیل بنانے کا طریقہ مع مثال تحریر کیجیے۔

10.8.5 تمرینات

- 1۔ مندرجہ ذیل عبارتوں میں اسم مبالغہ اور اسم تفضیل کی تعیین کیجیے۔
(الف) أيها الفتى المسلم! إذا أردت أن تنال المرادَ فكنْ فعلاً لا قوَّالاً، مقداماً
لأجباناً، صبوراً على مكاره، عليماً بكلِّ فنٍّ و حذراً، من دُعاةِ الهزيمةِ.
(ب) اليدُ العُلْيَا خيرٌ من اليدِ السُّفْلَى.
(ج) الشمسُ أنفعُ الكواكبِ السَّمَاوِيَّةِ، وهى أكثرُ ارتفاعاً من القمرِ و أشدَّ
حُمرةً منه عند الغروبِ.
(د) إن زيدا فهامة، وهو أفهمُ القومِ شعراً، وهو علامةٌ، فهو أعلمهم بالأب.

2۔ مندرجہ ذیل افعال سے اسماء مبالغہ بنائیے۔

غفر عليم كثر صدق كذب

3۔ حسب ذیل افعال سے اسم تفضیل کے اوزان تحریر کیجیے۔

شجع علم فرح بعد سلم

4۔ ”أحمر و أسود“ کو اسم تفضیل کے طور پر جملوں میں استعمال کیجیے۔

10.9 اسم ظرف

اسم ظرف وہ اسم مشتق ہے جو فعل کے واقع ہونے کی جگہ یا زمانے کو بتائے اسم ظرف کی دو قسمیں

ہیں:

۱۔ ظرف زمان: اگر اسم ظرف فعل کے صادر ہونے کے وقت کو ظاہر کرے تو اسے ظرف زمان

کہا جاتا ہے، جیسے: مَوْعِد (وعدہ کا وقت)

۲۔ ظرف مکان: اگر اسم ظرف فعل کے صادر ہونے کی جگہ کو بتائے تو اسے ظرف مکان کہا جاتا

ہے۔ جیسے: مَنْزِل (نازل ہونے کی جگہ یعنی گھر) مطبخ (پکانے کی جگہ یعنی باورچی خانہ)

10.9.1 اسمِ ظرفِ بنانے کا طریقہ

ثلاثی مجرد سے اسمِ ظرفِ دو اوزان پر آتا ہے۔

۱۔ مَفْعَل (عین کے فتح کے ساتھ) مَفْعَل (عین کے کسرہ کے ساتھ) جب فعل مضارع کے عین کلمہ پر فتح یا ضمہ ہو تو اسمِ ظرفِ مَفْعَل کے وزن پر آئے گا۔ جیسے:

ذهب يذهبُ سے مذهبٌ

نظر ينظرُ سے منظرٌ

اور اگر فعل مضارع کے عین کلمہ پر کسرہ ہو تو اسمِ ظرفِ مَفْعَل کے وزن پر آئے گا۔ جیسے:

جلسَ يجلسُ سے مجلسٌ

نزلَ ينزلُ سے منزلٌ

10.9.2 اسمِ ظرفِ کے اوزان

مَفْعَل اور مَفْعِل دونوں کی جمع مَفَاعِلُ کے وزن پر آئے گی۔ جیسے:

مَفْعَلُ مَفْعَلَانِ مَفَاعِلُ

(منظرٌ) (منظران) (مناظرٌ)

مَفْعَلُ مَفْعَلَانِ مَفَاعِلُ

(مجلسٌ) (مجلسان) (مجالسٌ)

اگر فعل معتل ناقص ہو (یعنی لام کلمہ حرفِ عِلتِ والا ہو) تو مَفْعَل کے وزن پر آئے گا۔ اثر چیکہ

مضارع کا عین مکسور ہو۔ جیسے:

رَمَى يرمىُ سے مَرْمَى

جوى يجوىُ سے مَجْوَى

اور اگر فعل مثال (جس کے فاء کلمہ میں حرفِ عِلتِ ہو) اور اس کا لام حرفِ صحیح ہو تو مَفْعَل کے وزن

پر آئے گا۔ جیسے:

وَعَدَ يعدُ : مَوْعِدٌ

وَضَعَ يَضَعُ : مَوْضِعٌ

اسم ظرف غیر ثلاثی مجرد افعال سے ان کے مفعول کے وزن پر آئے گا۔ جیسے:

مُصَلِّي (عید گاہ) مُشْتَشَفِي (دواخانہ)

مُسْتَوْصَفٍ (کلینک)

نوٹ: بعض اسماء ظروف کا استعمال اسم ظرف زمان اور ظرف مکان دونوں کے لیے کیا جاسکتا ہے۔

جیسے: موعِد (وعدہ کا وقت یا وعدہ کی جگہ)

مولِد (پیدائش کا زمانہ یا جگہ)

جیسے: مَوْلِدُهُ يَوْمَ الْجُمُعَةِ (اس کی پیدائش کا دن جمعہ ہے)

مولِدُهُ حَيْدَرَابَاد (اس کی جائے پیدائش حیدرآباد ہے)

10.9.3 مَفْعَلَةٌ کا وزن

اسم ظرف کبھی اسم جامد سے (مَفْعَلَةٌ) کے وزن پر آتا ہے، وہ اس جگہ کو بتاتا ہے جہاں وہ چیز

کثرت سے پائی جاتی ہے۔ جیسے:

مَأْسَدَةٌ (وہ جگہ جہاں شیر زیادہ ہوں)

مَقْبَرَةٌ (وہ جگہ جہاں قبریں زیادہ ہوں)

اور کبھی ہی وزن سبب کے معنی پر دلالت کرتا ہے۔ جیسے:

الْوَلَدُ مَبْخَلَةٌ وَ مَجْبَنَةٌ (اولاد اکثر بخل اور بزدلی کا سبب ہوتی ہے)

بعض اسماء ظروف خلاف قیاس مَفْعَل کے بجائے مَفْعَل کے وزن پر آتے ہیں، باوجودیکہ ان

کے مضارع کا عین کلمہ مضموم ہوا ہے۔ جیسے:

مَسْجِدٌ مَشْرِقٌ مَغْرِبٌ مَنبِتٌ مَفْرُقٌ

10.10 اسم آلہ

اسم آلہ وہ اسم مشتق ہے جو اس چیز پر دلالت کرے جس کے واسطے سے فعل واقع ہوا ہے، یعنی جو

فعل کے صادر ہونے کا آلہ بنے۔ جیسے:

مِفْتَاح (کھولنے کا آلہ یعنی کنجی)

10.10.1 اسم آلہ کے اوزان

اسم آلہ فعل ثلاثی متعدی سے بنایا جاتا ہے۔ اسم آلہ کے تین اوزان ہیں:

۱. مِفْعَلٌ ۲. مِفْعَلَةٌ ۳. مِفْعَالٌ

ان کی واحد وثنیہ جمع مع امثلہ حسب ذیل ہیں:

۱. مِفْعَلٌ	مِفْعَالَانِ	مِفْعَالٌ
مِغْزَلٌ (چرخہ)	مِغْزَلَانِ	مِغْزَالٌ
۲. مِفْعَلَةٌ	مِفْعَلَتَانِ	مِفْعَالٌ
مِکْنَسَةٌ (جھاڑو)	مِکْنَسَتَانِ	مِکْنَسٌ
۳. مِفْعَالٌ	مِفْعَالَانِ	مِفْعَالٌ
مِفْتَاح (کنجی)	مِفْتَاحَانِ	مِفْتَاحٌ

فعل ناقص کا اسم آلہ اکثر مِفْعَلَةٌ کے وزن پر آتا ہے۔ جیسا:

مِکْوَاةٌ (استری) مِرَاةٌ (آئینہ)

10.10.2 معلومات کی جانچ (اسم ظرف و اسم آلہ)

۱۔ اسم ظرف کی تعریف اور اس کے اقسام تحریر کیجیے۔

۲۔ اسم ظرف بنانے کا طریقہ مع امثلہ لکھیے۔

۳۔ اسم ظرف کے اوزان بتائیے۔

۴۔ فعل ناقص اور مثال سے اسم ظرف بنانے کا کیا طریقہ ہے واضح کیجیے۔

۵۔ اسم ظرف کا صیغہ ”مِفْعَلَةٌ“ کن معانی کے لیے استعمال کیا جاتا ہے۔

۶۔ اسماء ظروف کے چند ایسے اسماء تحریر کیجیے جو خلاف قیاس مِفْعَلٌ کے بجائے مِفْعَلٌ کے وزن

پر آتے ہیں۔

۷۔ اسم آلہ کی تعریف مع مثال لکھیے۔

۸۔ اسم آلہ کے اوزان مع امثلہ تحریر کیجیے۔

10.10.3 تمرینات

1۔ مندرجہ ذیل جملوں میں اسم زمان اور اسم مکان کا تعین کیجیے اور ”عین“ کی حرکت کو واضح کیجیے۔

- | | |
|-------------------------------------|-------------------------|
| ۱. منظر الحديقة بديع | ۲. مصر مهبط السياحين |
| ۳. مجلس العلم روضة | ۴. منضج العنب فصل الصيف |
| ۵. موعد الأطباء الصبح | ۶. موقف السيارات بعيد |
| ۷. القرن العشرون منشأ القبلة الذرية | |
| ۸. الدنيا مزرعة الآخرة | |

2۔ حسب ذیل افعال سے اسم زمان و اسم مکان بنائیے۔

خرج	دخل	ورد	ولد	وعد مرّ
-----	-----	-----	-----	---------

3۔ مندرجہ ذیل افعال سے اسم آلہ بنائیے۔

سطر	وزن	قرض	رأى	غرف	نظر
-----	-----	-----	-----	-----	-----

4۔ آنے والے اسماء مشتقہ میں سے اسم مشتق کی نوع کا تعین کیجیے۔

میزان	حذر	مركب	مَصُوغ
-------	-----	------	--------

ذنباً	مِعْطَاء	مَسْكِين	سَهْل
-------	----------	----------	-------

أَسْبَقَ	مَسْتَقَرٌّ	مَأْوَى	مُلْتَقَى
----------	-------------	---------	-----------

نَقَادَ	عَمِيَاء	غَضْبَانَ	دَالَ
---------	----------	-----------	-------

شَكُورٌ	خَيْرٌ	مِفْتَاحٌ	مِخْرَاطٌ
---------	--------	-----------	-----------

10.10.4 فرہنگ

معانی

الفاظ

(الف) درس میں وارد الفاظ

سخی، بزرگ

کریم

دعوت دینے والا	دَاع
عزت کرنا	أَكْرَمَ / يُكْرِمُ
پھیلا نا	بَعَثَ / يُبْعِثُ
لکھا ہوا	مَكْتُوبٌ
ظلم کیا ہوا	مَظْلُومٌ
تنگ	ضَيِّقٌ
خوش	فَرِحَ
آدمی کی شکل و صورت	حَلِيَّةٌ
احتیاط کرنے والا	حَذِرٌ
کانا	أَعْوَرٌ
پیا سا	عَطْشَانٌ
نشہ والا	سَكْرَانٌ
بہادر	بَطَلٌ
بزدل	جَبَانٌ
پردیسی، پاکی سے دور	جُنُبٌ
نمک	مِلْحٌ
آزاد	حُرٌّ
سخت	صَلْبٌ
پاک	طَاهِرٌ
سردار	سَيِّدٌ
بوڑھا	شَيْخٌ
فضیلت والا	فُضِّلِيٌّ

فُضَلِيَّات	فضیلت والیاں
فَعَّال	خوب کام کرنے والا (کارگر)
(ب) تمرینات میں وارد الفاظ	
مُعَاقِب	سزا یافتہ
أَتَقَنَ / يُتَقِنُ	مضبوط و پختہ کرنا
مُذْنِب	گنہگار
مُسْتَقْبَح	ناپسندیدہ
مَمْدُوح	لائق تعریف
ناجع	کامیاب
صَدَّقَ / يُصَدِّقُ	تصدیق کرنا
أَعْلَنَ / يُعْلِنُ	اعلان کرنا
اجْتَنَبَ / يَجْتَنِبُ	بچنا
هِلَال	پہلی تاریخ کا چاند
حَسِبَ / يَحْسِبُ	گمان کرنا
جَيْش	فوج
وَجَدَ / يَجِدُ	پانا
طَاوُؤُس	مور
طَائِر	پرندہ
بَدِيع	عمدہ، نادر
رَيْش	پر
أَحْضَر	سبز (ہرا)
أَصْفَر	زرد (پیلا)

غبار آلود	غَبْرَاءَ
بیٹھا	عَذَبَ
بہاؤ	فَيْضَانَ
تر چیز	رَطْبٌ
نچوڑنا	عَصَرَ / يَعِصِرُ
اس کا منہ	فِيهِ (فَمُه)
پاکدامن ہونا	قَلَّ / يَعِفُّ
خفیف ہونا، ذلیل ہونا	هَانَ / يَهُونُ
بھوکا ہونا	سَخَا / يَجُوعُ
وہ عورت جو اپنے بچے سے محروم ہو جائے	تَكَلَّانَ
کُھڑا	أَحْدَبَ
گنجا	أَصْلَعَ
شفادینے والا	شَافٍ
حصول	أَخَذَ
پاکدامن	عَفِيفٌ
کھونے والا	فَاقِدٌ
روشن	مُشْرِقٌ
واضح	بَيِّنٌ
تیز (زبان)	طَلَقَ
زیادہ بات کرنے والا	قَوَّالٌ
آگے بڑھنے والا (جراتمند)	مِقْدَامٌ
خوب صبر کرنے والا	صَبُورٌ

ناگوار یا ناپسندیدہ چیزیں

دعوت دینے والے

شکست

بلند ترین

سب سے نیچا

اترنے کی جگہ

باغ

پکنے کی جگہ یا وقت

پارکنگ

نشونما کی جگہ یا وقت

ایٹم بم

ترازو

سواری

ڈھالا ہوا

کثیر العطاء

فرسٹ آنے والا

پناہ گاہ

ملنے کی جگہ

تنقید کرنے والا

اندھی عورت

دلالت کرنے والا

ہل

مکارہ و مکرہ

دُعا و راع

ہزیمہ

عُلّیا

سُفلی

مہبط

رَوْضَة

مَنْضَح

مَوْقِف

مَنْشَأ

القُبلة الدَّرِيَّة

مِيْزَان

مَرْكَب

مَصْوَغ

مِعْطَاء

أَسْبَق

مَأْوَى

مُلْتَقَى

نَقَاد

عَمِيَاء

دَالُّ

مِحْرَاث

10.10.5 سفارش کرده کتابیں

۱. کتاب الصرف: عبدالرحمن امرتسری
۲. النحو والواضح: علی جارم و مصطفیٰ امین
۳. جامع الدروس العربیة: شیخ مصطفیٰ غلابینی
۴. التصریف الواضح (الجزء الأول): ڈاکٹر حافظ سید بدیع الدین صابری